

پاکستان میں نظامِ خلافت

کیا، کیوں اور کیسے؟

بانی، تنظیمِ اسلامی، داعیٰ تحریک خلافت پاکستان

ڈاکٹر احمد رح

کی چار مختصر مگراہم تحریریں اور ایک مفضل تقریر



مکتبہ حُدَّامُ الْقُرآن لاہور

36 کے، ماذل ناؤن لاہور، فون: 3-35869501

maktaba@tanzeem.org

موس انجمن خدام القرآن جناب ڈاکٹر اسرار احمد بھٹکی کی اپنی دلی خواہش اور جدوجہد کے تقاضوں کے عین مطابق، مرحوم کے تمام قانونی وارثین ہر مسلمان کو ڈاکٹر صاحبؒ کی طبع شدہ تصنیفات اتالیفات، آڈیوز، ویدیوز کو طبع اتیار کر کے شائع کرنے کی کھلی اجازت دیتے ہیں (چاہے قیمتاً ہو یا مفت تقسم) اور اس کے لیے کسی پیشگوئی اجازت کی ضرورت نہیں۔ ہمارا کسی قسم کی رائٹی یا "محفوظ حقوق" کا تقاضاً بھی نہ ہے اور نہ ہو گا، البتہ تیار کردہ مواد (آڈیوز یا ویدیوز) اور کتب کے چند نسخے ہمارے ریکارڈ کے لیے بھیج دیے جائیں تو منون ہوں گے۔ تاہم ان میں کسی قسم کی تبدیلی کرنے کی ناپسندیدہ کوشش مثلاً تبدیلی الفاظ، غلط اقتباس، سیاق و ساق سے الگ کر کے جملے کا حوالہ یا اس کا ایسا استعمال جس سے ڈاکٹر صاحب مرحوم اور ہمارے موقف کی صحیح ترجمانی نہ ہو اور جس سے ہماری عزت و شہرت پر حرف آئے تو ہم اس شخص کے خلاف قانونی چارہ جوئی کا مکمل حق محفوظ رکھتے ہیں۔

نام کتاب ————— نظامِ خلافت: کیا، کیوں اور کیسے؟
 طبع اول تاشتم (جنوری 2001ء تا جنوری 2015ء) ————— 6600
 طبع هفتم (جولائی 2019ء) ————— 1100
 ناشر ————— ناظم نشر و اشاعت، مرکزی انجمن خدام القرآن لاہور
 مقام اشاعت ————— 36۔ کے ماذل ٹاؤن، لاہور
 فون: 35869501-3
 مطبع ————— شرکت پرنگ پر لیں، لاہور
 قیمت ————— 100 روپے

ISBN: 978 - 969 - 606 - 058 - 1

email: publications@tanzeem.org
 website: www.tanzeem.org

ترتیب

7

پاکستان میں نظامِ خلافت: کیا، کیوں اور کیسے؟

- پاکستان کی اساس اور مصور پاکستان کے نزدیک پاکستان کا مقصد
- ہماری کوتاہی اور کوتاہ نظری
- انگریز کی وراثت
- پاکستان کے احکام اور دفاع کا تقاضا
- نظامِ خلافت کے خدوخال
- عملی منہاج
- ایک وضاحت، ایک مشورہ!
- عالمی خلافت یقینی! لیکن آغاز کہاں سے؟

15

عہدِ حاضر میں اسلامی ریاست یا نظامِ خلافت کا دستوری خاکہ

- احکامِ شریعت میں اجمال و تفصیل
- اسلامی ریاست کی دو امتیازی خصوصیات
 - » اللہ کی حاکیت مطلقہ
 - » اسلامی قومیت
- عہدِ حاضر میں اسلامی ریاست یا نظامِ خلافت کے نو دستوری نکات
 - » اجتماعی خلافت
 - » ریاست کے اعضاے تلاش
 - » قانون سازی یا اجتہاد
 - » سیاسی جماعتیں
 - » آزادی اور پابندی کا حسین امڑان
 - » نقیبی اختلافات کا حل
 - » صدارتی وفاقی نظام
 - » خواتین کی شرکت
 - » غیر مسلموں کی حیثیت
 - » لمحہ فکریہ

31

اسلامی ریاست میں سیاسی جماعتوں کا کردار

- خلافتِ راشدہ کے خصائص
- پہلی خصوصیت: دور بیوت کا ضمیر

- ♦ دوسری خصوصیت: صحابہ کرام ﷺ کی درجہ بندی
- ♦ سنت خلفاء راشدین ﷺ کا اتباع لازم
- ♦ قبائلی معاشرہ اور تمدنی ارتقاء
- تاریخ کا حقیقت پسندانہ مطالعہ
- اخلاقی اور قانونی تعلیمات میں فرق
- ہمارا اصل مسئلہ: اخلاق کا زوال
- حاصل کلام

- ② 41 پاکستان کی قومی سیاست میں مذہبی جماعتوں کا کردار
- ⑤ 49 پاکستان میں نظامِ خلافت: امکانات، خدوخال اور قیام کا طریق کار
- اللہ کے تین مشروط وعده
 - قیامت سے قبل خلافت علی منہاج النبوة کے قیام کی پیشین گوئی
 - احیائے خلافت کی جدوجہد کا نبوی طریق
 - موجودہ عالمی قوت اور اسلام کا مستقبل
 - نظامِ خلافت اور اس کے خدوخال
 - ♦ اللہ کی حکیمت اور قرآن و سنت کی بالادستی
 - ♦ خلیفہ کا براؤ راست انتخاب
 - ♦ مخلوط قومیت کی نفی اور غیر مسلمون کے حقوق کا تحفظ
 - ♦ نظامِ صلوٰۃ کا قیام
 - ♦ زکوٰۃ کی کامل تنفیذ
 - ♦ سود کا کامل انسداد
 - ♦ جاگیرداری نظام کا خاتمه
 - ♦ شراب اور جوئے پر پابندی
 - ♦ مکمل سماجی اور قانونی مساوات
 - ♦ ملحوظ معاشرت کا ستدِ باب
 - روحِ عصر کا تقاضا
 - موجودہ دُور میں احیائے خلافت کا طریق کار
 - احیائے خلافت اور پاکستان کا مستقبل
 - نظامِ خلافت کے بارے میں اہم سوالات کے جوابات



بسم الله الرحمن الرحيم

تَقْدِيم

بیسویں صدی کے اوائل میں جو عظیم "تحریک خلافت" بُر عظیم پاک و ہند میں چلی تھی اس کی اصل حقیقت ان سازشوں اور ریشه دو اینوں کے خلاف احتجاجی عمل کی تھی جو عالمی سیاست کی سطح پر خلافتِ عثمانی کے خاتمے کے لیے کی جا رہی تھیں ۔ ۔ ۔ تاہم جب ۱۹۲۳ء میں خود اتاترک مصطفیٰ کمال پاشا نے خلافت کو منسوخ کر دیا تو یہ تحریک بھی فطری طور پر دم توڑ گئی ۔

اس کے لگ بھگ ستر سال بعد ۱۹۹۱ء میں محترم ڈاکٹر اسرار احمد نے "تحریک خلافت پاکستان" کا آغاز کیا جس کا مقصد پاکستان میں "نظام خلافت علیٰ منہاج النبوة" کا قیام تھا ۔ اس ضمن میں سب سے پہلے ستمبر ۱۹۹۱ء میں کراچی پر لیس کلب میں منعقدہ پریس کانفرنس میں ایک تحریری بیان پیش کیا گیا جو بعد ازاں لاکھوں کی تعداد میں پاکستان کے طول و عرض میں شائع کیا گیا ۔ ساتھ ہی قومی اخبارات کے کالموں میں ڈاکٹر صاحب کی نظام خلافت کے متعلق بعض نکات کی وضاحت پر مشتمل تحریریں شائع ہوئیں ۔ ۔ ۔ پھر ایک مفصل خطاب موپی دروازہ لاہور کے باہر میدان میں منعقدہ جلسہ عام میں ہوا جس میں عہد حاضر میں نظام خلافت کے خدوخال کی وضاحت کی گئی ۔

پیش نظر کتاب میں ڈاکٹر صاحب کی متذکرہ بالا چار مختصر تحریریں اور مذکورہ بالا مفصل خطاب شائع کیے جا رہے ہیں ۔ (واضح رہے کہ یہ "تحریک خلافت پاکستان" کے بالکل آغاز کے دور کی چیزیں ہیں ۔ بعد ازاں ۹۵-۹۶ء میں ڈاکٹر صاحب نے کراچی، ملتان، کوئٹہ، پشاور اور لاہور میں تین یا چار روزہ "خطبات خلافت" ارشاد فرمائے تھے، وہ بھی اول ۱۹۹۶ء میں اور بار دوم ۱۹۹۷ء میں کتابی صورت میں شائع ہو چکے ہیں !)

عبد الرزاق

ناظم اعلیٰ تحریک خلافت پاکستان

۱

پاکستان میں نظامِ خلافت

کیا، کیوں اور کیسے؟

داعی تحریک خلافت پاکستان

ڈاکٹر اسرار احمد رحمان

کادہ تحریری بیان جو موصوف نے ستمبر ۱۹۹۱ء میں کراچی پریس کلب میں منعقدہ پریس کانفرنس میں پیش کیا — جسے ”تحریک خلافت پاکستان“ کے نقطہ آغاز کی حیثیت حاصل ہے۔ اس کو پڑھتے ہوئے یہ امر ملحوظ رہے کہ یہ تحریر اب سے ۲۸ سال قبل کی ہے اور اب اسے ایک تاریخی دستاویز کی حیثیت حاصل ہے۔



پاکستان کی اساس اور مصورِ پاکستان کے نزدیک قیامِ پاکستان کا مقصد

ہندوستان کی تقسیم دو قومی نظریے کی بنیاد پر عمل میں آئی تھی اور پاکستان مسلم قومیت کی اساس اور اسلام کے نام پر قائم ہوا تھا۔ چنانچہ مفکر و مصورِ پاکستان علامہ اقبال نے بھی اپنے خطبہ اللہ آباد میں برعظیم ہندوپاک کے شمال مغربی علاقے پر مشتمل ایک علیحدہ مملکت کے قیام کی تجویز مسلمانوں کے جدا گانہ قومی شخص کی بنیاد پر اور ہندو مسلم تنازع کے موثر حل کے طور پر اور اس مقصد کے تحت پیش کی تھی کہ مسلمانان ہند کو ایک موقع میسٹر آ جائے کہ وہ اسلام کے نظامِ عدلی اجتماعی (Social Justice) پر جو پر دے دور ملوکیت میں پڑ گئے تھے انہیں ہٹا کر سیاسی، معاشری اور معاشرتی عدل و انصاف کے اس نظام کو دوبارہ قائم کر سکیں جو نبی اکرم ﷺ کی "رحمت للعالمین" کا اصل مظہر ہے تاکہ پوری نوع انسانی کے لیے ہدایت اور سلامتی کا ایک روشن مینار وجود میں آ سکے۔ اور اسی طرح بانی و معمدارِ پاکستان قائد اعظم محمد علی جناح نے بھی فرمایا تھا کہ ہمیں پاکستان اس لیے مطلوب ہے کہ عہد حاضر میں اسلام کے اصول حریت و اخوت و مساوات کا ایک عملی نمونہ دنیا کے سامنے پیش کر سکیں۔

ہماری کوتاہی اور کوتاہ نظری

لیکن افسوس! اس کے باوجود کہ قیامِ پاکستان پر قمری حساب سے ساڑھے پینتالیس سال گزر چکے ہیں اور ششی حساب سے بھی پاکستان اپنی عمر کے پینتالیسویں سال میں قدم رکھ چکا ہے، تا حال اس اصل منزل کی جانب کوئی پیش قدی نہیں ہو سکی۔ اور ہم پوری وفاداری کے ساتھ اس سیاسی، اقتصادی اور سماجی ڈھانچے کو سینے سے لگائے ہوئے ہیں جو ہمیں انگریز سے وراثت میں ملا تھا۔ اور تم بالائے ستم یہ کہ پاکستان میں بعض نیم نہ ہی اور نیم سیاسی جماعتوں نے قانونی شریعت کے نفاذ کے مطالبے کو تو اپنی

سیاست کی اساس بنایا، لیکن اس سیاسی اور معاشری نظام کو ختم کرنے پر مناسب زور نہیں دیا جو جبر و ظلم اور استھصال و استبداد کی اصل بنیاد ہے اور جسے ختم کیے بغیر بہترین قانون کی برکات بھی ظاہر نہیں ہو سکتیں!

انگریز کی وراثت

ہمیں جو سیاسی اور اقتصادی نظام — اور سماجی اور معاشرتی اقدار انگریز سے وراثت میں ملی تھیں، اور جنہیں ہم نے ”STATUS QUO“ کے انداز میں نہ صرف عملاء بلکہ ذہناً بھی برقرار رکھا ہوا ہے، اس کے اہم خدوخال یہ ہیں:

① مخلوط قومیت یعنی نیشنلزم کا وہ تصور جس نے مغرب کے سیکولر ازم کی کوکھ سے جنم لیا ہے اور جس کی کلی نفی کی بنیاد پر پاکستان کی تحریک چلائی گئی تھی۔

② پارلیمانی جمہوریت جس کی ابتدائی تربیت بھی انگریز نے ہمیں دے دی تھی۔

③ صوبوں کے نام اور حدود جو انگریز نے اپنی انتظامی مصلحتوں کے تحت معین کی تھیں اور جنہیں ہم مستقل اور داعمی ہی نہیں، مقدس سمجھے بیٹھے ہیں!

④ بینکنگ کا وہ نظام جس کی بنا پر ہماری پوری صنعت و تجارت بلکہ پوری معیشت میں سود کی نجاست سراست کیے ہوئے ہے اور جس کے نتیجے میں گویا پوری قوم اور پورا ملک اللہ اور رسول ﷺ سے بر سر پیکار ہے۔

⑤ جوئے سے اور لاٹری کی وہ لعنتیں جنہیں قرآن مجید نے ﴿رِ جُسْ مِنْ عَمَلِ الشَّيْطَنِ﴾ (شیطان کے ناپاک کام) قرار دیا ہے۔

⑥ جا گیرداری اور غیر حاضر زمینداری (Absentee land-lordism) کا وہ نظام جو ظلم اور استھصال کی سب سے بڑی اور مکروہ ترین صورت ہے اور جس میں دوبار کی نام نہاد اصلاحات کے باوجود کوئی بنیادی فرق واقع نہیں ہو سکا۔

⑦ وہ مخلوط معاشرت جس کے نتیجے میں مغرب میں شرم و حیا اور عفت و عصمت کا دیوالیہ نکلا، گھر کا سکون ختم ہوا اور خاندان کا نظام درہم برہم ہو گیا — اور یہ آخری شے تو وہ ہے جو انگریز کے دور حکومت میں بھی ہمارے معاشرے میں اس

درجہ رائج نہیں ہو سکی تھی جتنی آج ہے اور روز بروز دن دوں اور رات چوگنی ترقی کر رہی ہے۔

پاکستان کے استحکام اور دفاع کا تقاضا

اب ضرورت اس بات کی ہے کہ اس پورے نظام کو بد لئے کے لیے ایک عوامی تحریک برپا کی جائے اور اس نظامِ عدل اجتماعی کو قائم کرنے کے لیے سر دھڑکی بازی لگا دی جائے جس کا مجموعی عنوان ”نظامِ خلافت“ ہے اور جس کے بارے میں مفکر و مصوّر پاکستان نے فرمایا تھا ع ”تا خلافت کی بناد نیا میں ہو پھر استوار۔ لا کہیں سے ڈھونڈ کر اسلاف کا قلب و جگر!“ — اس لیے بھی کہ یہی قیامِ پاکستان کا اصل مقصد تھا، اور اس لیے بھی کہ یہی پاکستان کے بقاء اور استحکام کا ضامن بن سکتا ہے۔ چنانچہ اسی مقصد سے انحراف کے باعث لسانی اور علاقائی عصیتوں نے سراٹھایا اور مسلمان قوم تو میتوں میں تقسیم ہوئی، اور اس طرح ہم نے اللہ سے جو بد عہدی اور بے دفاتی کی اس پر اس کے عذاب کا ایک کوڑا ۱۹۷۱ء میں ہماری پیٹھ پر برسا۔ اور اب بھی اگر ہم نے حصول پاکستان کے اصل مقصد کی جانب پیش قدی نہ کی تو اللہ رب العزت کی سزا کا دوسرا اور شدید تر کوڑا کسی بھی وقت بر سکتا ہے۔ — لہذا پاکستان کے دفاع کے لیے ایک طرف جہاں یہ ضروری ہے کہ ہم افواج پاکستان کو مضبوط سے مضبوط تر بنائیں اور ہر قسم کے سامانِ حرب و ضرب اور ہر طرح کا اسلحہ امکانی حد تک فراہم کریں اور اس ضمن میں اپنے ایئی پروگرام سے بھی کسی صورت میں دست کش نہ ہوں، مزید برآں دوست ممالک بالخصوص چین کے ساتھ باضابطہ دفاعی معاهدہ کریں اور بھارت کے ساتھ بھی حتیٰ الامکان مصالحت اور مفاہمت کی کوششیں جاری رکھیں — دوسری طرف وہاں پاکستان کا اصل اور حقیقی دفاع اس میں مضر ہے کہ یہاں اسلام کے ”نظامِ خلافت“ کو به تمام و کمال راجح و قائم کر کے ﴿إِنَّ اللَّهَ يُدَافِعُ عَنِ الَّذِينَ آمَنُوا.....﴾ (الحج: ۳۸) ”اللہ خود دفاع کرے گا اہل ایمان کی جانب سے“ کے مصدق اللہ تعالیٰ کی نصرت و مدافعت کے متحقق بنیں!

اس نظامِ خلافت کے لیے ظاہر ہے کہ صرف عنوان یا لیبل بد لئے کی نہیں، مکمل انقلاب کی ضرورت ہے، جو صرف جانی اور مالی قربانی ہی کے ذریعے رونما ہو سکتا ہے اور جس کے لیے زبردست عوامی تحریک اور انقلابی چدو چھد کی ضرورت ہے — تاہم جب یہ انقلاب آجائے گا اور نظامِ خلافت قائم ہو جائے گا تو اس کے نمایاں خدوخال حسب ذیل ہوں گے:

نظامِ خلافت کے خدوخال

① اللہ تعالیٰ کی حاکیت مطلقہ کا جواہر از "قرار داد مقاصد" میں موجود ہے اس کے عملی نفاذ کے لیے قرآن اور سنت رسول ﷺ کی غیر مشروط اور بلا استثناء بالادستی جو نظام اور قانون دونوں پر حاوی ہو۔ اور اس کے ضمن میں یہ غیر مشروط اور غیر مبہم صراحة کہ جہاں قانون اسلامی کی تدوین نہ اور اجتہاد کا عمل پاریمنٹ یا مجلس ملی کے ذریعے ہو گا وہاں ملک کی اعلیٰ عدالتون کو اختیار ہو گا کہ جس قانون کو کلی یا جزوی طور پر قرآن اور سنت کی حدود سے متجاوز سمجھیں اسے كالعدم قرار دے سکیں۔

② مخلوط قومیت کی نفی — جس کے نتیجے میں خلیفہ کے انتخاب اور قانون سازی کے عمل میں صرف مسلمان شریک ہوں گے اور اس کے لیے دو ث کا حق تو اگرچہ ہر بالغ مسلمان مرد اور عورت کو حاصل ہو گا لیکن انتخاب میں حصہ صرف ایسے مسلمان مرد لے سکیں گے جن کا کردار مشتبہ نہ ہو — جبکہ غیر مسلموں کی جان و مال اور عزت و آبرو کی حفاظت کی پوری ذمہ داری قبول کی جائے گی اور انہیں عقیدہ و عبادت کے ساتھ ساتھ پرنسل لاء میں مکمل آزادی کی ضمانت دی جائے گی۔

③ خلیفہ کا انتخاب بلا واسطہ پورے ملک کے مسلمان کریں گے اور اسے پاریمنٹ یا مجلس ملی یا مجلس شوریٰ کی اکثریت کا محتاج نہیں بنایا جائے گا، بلکہ موجودہ دنیا کے معروف صدارتی نظام کے مانند ایک معین مدت کے لیے وسیع انتظامی اختیارات دے جائیں گے۔

④ صوبائی عصیت کی لعنت کے خاتمے اور عوام کی انتظامی سہولت کے لیے صوبے چھوٹے چھوٹے بنائے جائیں گے اور انہیں زیادہ سے زیادہ حقوق و اختیارات دیے جائیں گے۔ اس مقصد کے لیے موجودہ کمشنریوں کو بھی صوبوں کا درجہ دیا جاسکتا ہے اور یہ بھی طے کیا جاسکتا ہے کہ دوسرے جغرافیائی، سانی اور شفاقتی عوامل کو پیش نظر رکھتے ہوئے صوبے اس طرح تشکیل دیے جائیں کہ کسی بھی صوبے کی آبادی ایک کروڑ سے زائد نہ ہو!

⑤ سود اور جوئے کے کامل انسداد کے ذریعے معیشت کی تطبیر—اور اس کی بجائے شراکت اور مضاربہ کے اصولوں پر نئے تجارتی اور صنعتی ڈھانچے کی تشکیل۔

⑥ حضرت عمر فاروق رضی اللہ عنہ کے اس اجتہاد کی بنیاد پر ایک بالکل نیابند و بست اراضی کہ جو علاقے مسلمانوں نے کسی بھی وقت بزوی شمشیر فتح کیے ان کی اراضی "عشری" یعنی انفرادی ملکیت نہیں، بلکہ "خراجی" یعنی اجتماعی ملکیت ہیں، جن کے کاشتکار، خواہ مسلمان ہوں خواہ غیر مسلم، اسلامی حکومت کو براہ راست خراج ادا کریں گے، جس سے جاگیرداری اور غیر حاضر زمینداری کا بھی مکمل خاتمہ ہو جائے گا اور اتنا ریونیو حاصل ہو گا کہ بہت سے میکسوں سے نجات حاصل ہو جائے گی۔

⑦ نظامِ زکوٰۃ کی کامل تنفیذ—یعنی کل اموال تجارت کی مجموعی مالیت کے اڑھائی فیصد کی وصولی جس سے کفالت عامہ (Social Security) کا پورا نظام — اور ہر شہری کے لیے روٹی، کپڑا اور مکان جیسی بنیادی ضروریات اور تعلیم اور علاج کی کیاس سہولتوں کی فراہمی کی ضمانت دی جاسکے گی۔

⑧ مکمل قانونی مساوات—جس میں خلیفۃ المسیمین اور مجلس ملی یا مجلس شوریٰ کے اركان سمیت کسی کو بھی قانونی تحفظات حاصل ہوں گے نہ ترجیحی حقوق (privileges)، اگرچہ مفاسد کے ستد باب کے لیے غلط اور جھوٹے الزامات لگانے والوں کے لیے حدیقت ف پر قیاس کرتے ہوئے سخت تعزیری قوانین بنائے جاسکیں گے۔

۹ شراب اور دوسری نشہ آور چیزوں کے مکمل استعمال کے لیے سخت تعزیراتی قوانین
کا نفاذ!

۱۰ مخلوط معاشرت کا سدِ باب — چنانچہ اصولی طور پر مردوں اور عورتوں کے
 جدا گانہ دارہ ہائے کار کی تعین — اور عملی اعتبار سے تعلیم و تربیت اور علاج
معالجے کے لیے کلیتاً جدا گانہ ادارے، اور ضرورت پڑنے پر گھر یا صنعتوں کی
ترویج، حتیٰ کہ ایسے صنعتی اداروں کا قیام جس میں خواتین ہی کام کریں اور خواتین
ہی نگرانی کریں اور ان کے اوقاتِ کار بھی مردوں کے مقابلے میں کم ہوں —
مزید برآں عفت و عصت کی حفاظت اور قلب و نظر کی پاکیزگی کے لیے ستر اور
حجاب کے شرعی احکام کی سختی سے تنفیذ!

عملی منہاج

ظاہر ہے کہ یہ ہمه گیر اور بنیادی تبدیلیاں نہ سیاسی اور انتخابی عمل کے ذریعے ممکن
ہیں، اس لیے کہ سیاسی اور انتخابی عمل کے ذریعے کسی قائم شدہ نظام کو بہتر طور پر چلایا
جا سکتا ہے تبدیل نہیں کیا جاسکتا، نہ ہی کسی تدریجی اور جزوی اصلاح کے ذریعے ممکن ہیں،
اس لیے کہ اس طرح صرف سطحی تبدیلیاں لائی جاسکتی ہیں بنیادی نہیں، بلکہ اس کے لیے
ایک مکمل انقلاب کی ضرورت ہے جس کے لیے ایک ایسی انقلابی جماعت ضروری ہے
جس کے وابستگان پہلے اپنی ذات اور اپنے دارہ اختیار خصوصاً اپنے گھر میں احکامِ
شریعت کو نافذ کریں اور پھر ایک بنیانِ مخصوص کی صورت اختیار کر کے منظم انداز میں تن
من دھن قربان کرنے کے لیے تیار ہوں (چنانچہ اس نظام کو قائم کرنے کی ایک حیرتی
کوشش کے طور پر ہم نے تنظیم اسلامی قائم کی ہے) لیکن اس سے بھی پہلے یہ ضروری ہے
کہ عوایی سطح اور وسیع پیمانے پر نظامِ خلافت کی خصوصیات کا فہم و شعور عام کیا جائے۔
چنانچہ اسی کے لیے ”تحریک خلافت پاکستان“ کا آغاز کیا جا رہا ہے اور اس کی ابتدائی
کوشش کے ضمن میں آپ حضرات کا تعاون درکار ہے، جس کے سلسلے میں امید ہے کہ
آپ مایوس نہیں کریں گے۔


ایک وضاحت اور ایک مشورہ

آخر میں اس امر کی وضاحت ضروری ہے کہ جب تک یہ انقلاب برپا نہ ہو، ہم موجودہ سیاسی و انتخابی عمل کے جاری رہنے کے شدت کے ساتھ قائل ہیں اور کسی بھی صورت میں دوسری واحد ممکن العمل شکل یعنی مارشل لاء کی تائید نہیں کرتے جو ہمارے نزدیک پاکستان کے حق میں سم قاتل سے کسی طرح کم نہیں ہے۔ البتہ جو حضرات تہذیل سے اسلامی انقلاب یا نظام خلافت کے قیام کے متنہی ہیں انہیں ہمارا مشورہ یہ ہے کہ اس سیاسی و انتخابی عمل سے بالکل کنارہ کش ہو کر اپنی جملہ تو انا نیاں اس منظم قوت کے فرماہم کرنے کے لیے وقف کر دیں جو نظام باطل کو چیخ کر سکے اور دینی اصطلاح میں ”نہی عن المکر بِالْيَدِ“، یعنی ”طاقت کے ساتھ مکرات کے استیصال“ کے لیے منظم لیکن پر امن مظاہروں کے لیے میدان میں آ سکے!

علمی خلافت یقینی! لیکن آغاز کہاں سے؟

قرآن اور حدیث رسول ﷺ کی رو سے ہمیں یقین کامل ہے کہ متذکرہ بالا ”نظام خلافت“ پوری دنیا میں قائم ہو کر رہے گا۔ — البتہ یہ یقین سے نہیں کہا جا سکتا کہ اس کا نقطہ آغاز بننے کی سعادت کس خطہ ارضی کے حصے میں آئے گی۔ — اگرچہ گزشتہ چار سو سال کی تاریخ کے حوالے سے امید واثق ہے کہ اس کا نقطہ آغاز سلطنت خداداد پاکستان ہی بنے گی۔ بہر حال ہمارے ایمان کا تقاضا ہے کہ اس کے لیے تن من دھن کے ساتھ سعی کریں۔

و آخر دعوا نا ان الحمد لله رب العالمين ۵۰



۲

عہدِ حاضر میں
اسلامی ریاست یا نظامِ خلافت
کا دستوری خاکہ



احکام شریعت میں اجمال و تفصیل

شریعت اسلامی کے احکام کا خاصاً بڑا حصہ تو عبادات سے متعلق ہے، جو اگرچہ اسلام میں تو خالص انفرادی معاملہ نہیں ہے بلکہ ان میں بھی اجتماعیت کا رنگ غالب ہے، تاہم قانونی اور دستوری سطح پر ان کو لازماً احوال شخصی ہی میں شمار کیا جائے گا۔ پھر اسلام کے اوصروں اسی کا معتقد بہ حصہ بنیادی انسانی اخلاقیات سے متعلق ہے جو نوع انسانی اور مذہب عالم کا مشترکہ ورثہ ہیں۔ اس کے بعد نمبر آتا ہے ان احکام شریعت کا جن کا تعلق انسان کی اجتماعی زندگی سے ہے۔ پھر چونکہ انسانی معاشرے کی اکائی ہند ان کا ادارہ ہے اور اجتماعیات انسانیہ کا نقطہ آغاز رشتہ ازدواج ہے، مزید برآں چونکہ حیات انسانی کا یہ گوشہ ابتداء ہی سے کامل ہے اور اس سے متعلق سائل و معاملات میں تمدنی ارتقاء کے عمل کے ذریعے کسی تبدیلی کا امکان نہیں تھا، لہذا قرآن حکیم نے غالباً قوانین نہایت تفصیل اور شرح و بسط کے ساتھ بیان کر دیے۔ اسی طرح چونکہ مرد اور عورت کی نفیات میں بھی کسی بنیادی تغیر و تبدل کا امکان نہیں تھا، لہذا معاشرتی نظام کے ضمن میں بھی معروف و منکر کے تصورات اور ان سے متعلق اوصروں اسی قرآن مجید میں خاصی وضاحت اور صراحة کے ساتھ عطا کر دیے گئے۔ لیکن انسان کی حیات اجتماعی کے سیاسی و ریاستی اور معاشی و اقتصادی شعبوں کا معاملہ اس کے بالکل برعکس ہے۔ ان کے ضمن میں تمدنی ارتقاء کا عمل نزول قرآن کے وقت بھی جاری تھا اور تا حال بھی جاری ہے، لہذا عقل و منطق کے عین مطابق ان کے سلسلے میں قرآن حکیم نے اساسی اصول اور اہداف تو معین کر دیے، لیکن تفصیلی احکام زیادہ نہیں دیے۔ پھر ان میں سے بھی معاشی اور اقتصادی معاملات سے متعلق تو بعض معین احکام بھی قرآن میں مل جاتے ہیں، جیسے ربا، قمار اور رشوت کی حرمت، خرید و فروخت کے ضمن میں باہمی رضامندی کی شرط اور احکام میراث وغیرہ، لیکن سیاست و ریاست کے سلسلے میں تو واقعہ یہ ہے کہ شریعت اسلامی نے صرف

اصول عطا کیے ہیں، معین شکل کوئی بھی لازم نہیں کی! (اصل میں یہی بات تھی جو کسی زمانے میں مرحوم اے۔ کے بروہی نے کہی تھی، لیکن بعد میں عوامی دباؤ یا ذاتی مصالح کے باعث اس سے رجوع کر لیا تھا۔)

اسلامی ریاست کی دو امتیازی خصوصیات

عہدِ حاضر کی مثالی اسلامی ریاست کا خاکہ کیا ہوگا؟ یا بالفاظِ دیگر درِ جدید میں اسلام کا نظامِ خلافت ریاست و سیاست کے میدان میں کیا عملی صورت اختیار کرے گا؟ اس سوال کے جواب میں نظری اور فلسفیانہ بحثوں سے قطع نظر راقم جوبات آج تک کے مطالعے اور غور و فکر کے نتیجے میں پورے انتراح صدر کے ساتھ عرض کر سکتا ہے وہ یہ ہے کہ یہ وقت کے اعلیٰ ترین معیارات کے مطابق بلند ترین جمہوری روایات کی حامل ریاست ہوگی جو وطنی قومیت کی اساس پر قائم ہونے والی سیکولر جمہوری ریاست سے صرف دو بنیادی امور میں مختلف ہوگی، یعنی:

① اللہ کی حاکیت مطلقة

پہلی اور اہم ترین اساسی وجہ امتیاز یہ کہ اس میں حاکیت مطلقة کا حق صرف اللہ تعالیٰ کے لیے تسلیم کیا جائے گا (بقول علامہ اقبال۔ ”سروری زیا فقط اُس ذاتِ بے ہمتا کو ہے، حکمراں ہے اُک وہی باقی بتان آزری!“) جس کا عملی مظہر قرآن و سنت کی نظام اور قانون دونوں پر بلا استثناء اور غیر مشروط بالادستی ہوگی، جو ریاست کے دستور اساسی میں غیر مبہم انداز میں ریاست کے اصل اصول کی حیثیت سے ثبت ہوگی۔ گویا اس ریاست کا بنیادی اصول انسانی حاکیت نہیں، بلکہ خلافت انسانی کا تصور ہوگا!

② اسلامی قومیت

دوسری اساسی وجہ امتیاز، جو مذکورہ بالا اصل اصول ہی کا منطقی نتیجہ ہے یہ ہے کہ اس کی مکمل شہریت وطنی قومیت پر بنی ریاست کے برعکس اس کی جغرافیائی حدود کے اندر رہائش پذیر ہر شخص کو نہیں بلکہ صرف ان لوگوں کو حاصل ہوگی جو اللہ اور اس کے رسول

محمد ﷺ پر ایمان کا اعلان و اقرار کریں۔ غیر مسلموں کی حیثیت اس میں اس ”محفوظ اقلیت“ کی ہوگی جن کے جان و مال اور عزت و آبرو کی حفاظت کا کامل ذمہ بھی لیا جائے گا (اسی لیے انہیں ”ذی“ کہا جاتا ہے) اور جنمیں عقیدہ و عبادات اور عالمی قوانین سمیت پورے پرستل لاء کے ضمن میں مکمل آزادی کی ضمانت بھی دی جائے گی۔ مزید برآں ان کی عبادات گاہوں کی حفاظت بھی بالکل اسی طرح کی جائے گی جیسے مساجد کی، لیکن چونکہ نظامِ خلافت یا اسلامی ریاست میں قانون سازی کا عمل اپنی اساسی نوعیت کے اعتبار سے کتاب و سنت کی حدود کے اندر اندر ”اجتہاد“ سے عبارت ہو گا اور خلافت کے ”علیٰ منہاج النبوة“ ہونے کے باعث اس کا اصل مقصد نبوت کے مشن کی توسعہ و تکمیل ہو گا، لہذا غیر مسلموں کو نئے قانون سازی کے عمل میں شریک کیا جاسکے گا نہ اعلیٰ سطح کی پالیسی اور حکمت عملی کی ترتیب و تکمیل میں۔

ان سے اعراض کا مطلب

متذکرہ بالا دونوں اصول جو یا ہم لازم و ملزم بھی ہیں، اسلامی ریاست یا نظامِ خلافت کے دو لازمی و لابدی خصائص ہیں جو اس سے کسی بھی صورت یا حالت میں جدا نہیں کیے جاسکتے، اور جو مسلمان ان کے ساتھ ذہنی ہم آہنگی اختیار نہیں کر سکتا اسے صاف کہہ دینا چاہیے کہ وہ اسلام کو صرف عقیدہ اور اخلاقی سطح پر قبول کرتا ہے، نظامِ ریاست، حکومت، اور سیاست ملک و قوم کی سطح پر اسے یا غیر موزوں اور نامناسب سمجھتا ہے، یا ناممکن اور ناقابل عمل۔ اس لیے کہ ان میں سے پہلا اصول توحید کا لازمی تقاضا ہے جو اسلام کی جڑ اور بنیاد ہے، لہذا اس کا انکار کفر ہے اور اس میں استثناء کے رخصے ڈالنا شرک ہے۔ چنانچہ سورۃ المائدہ کی آیات ۳۲، ۳۵ اور ۳۷ میں صاف کہہ دیا گیا ہے کہ ”جو لوگ اللہ کی اتاری ہوئی شریعت کے مطابق فیصلے نہیں کرتے وہی تو کافر ہیں..... وہی تو ظالم (مشرک) ہیں وہی تو فاسق (یعنی سرکش اور باغی) ہیں“۔ اور سورۃ الروم کی آیات ۳۱، ۳۲ میں صراحت کر دی گئی ہے کہ نظامِ اطاعت کے حصے بخوبی کر دینا کہ بعض حصوں میں مرکزِ اطاعت اللہ اور رسول ﷺ ہوں اور بعض میں کوئی

اور حقیقت کے اعتبار سے شرک ہے۔ مزید برآں سورۃ البقرۃ کی آیت ۸۵ میں شدید تنبیہ و تهدید فرمادی گئی ہے کہ: ”تو کیا تم ہماری کتاب (یعنی شریعت) کے کچھ حصے کو تسلیم کرتے ہو اور کچھ حصے کو نہیں مانتے؟ تو جان لو کہ تم میں سے جو کوئی بھی یہ روشن اختیار کرے گا اس کی سزا دنیا میں بھی ذلت و رسوائی ہو گی اور قیامت کے دن تو انہیں شدید ترین عذاب میں جھونک دیا جائے گا۔ اور جو کچھ تم کر رہے ہو اللہ اس سے بے خبر نہیں ہے!“

رہا دوسرا اصول، تو وہ پہلے اصول کا لازمی اور منطقی نتیجہ ہونے کے اعتبار سے تمام مسلمانوں کے لیے واجب ^{لشیم} ہونے کے علاوہ پاکستان کے لیے تو جڑ اور بنیاد کی حیثیت رکھتا ہے، اس لیے کہ حصول پاکستان کی تحریک متحده وطنی قومیت کی نفی اور مسلمانوں کی جدا گانہ قومیت کی بنیاد پر چلائی گئی تھی۔ بنابریں اس کا انکار پاکستان کے جواز کی نفی، اور اس سے انحراف پاکستان کے انہدام کے مترادف ہے۔ (یہی وجہ ہے کہ بھارت کے صحافی اور دانشور پاکستان کی سرز میں پرکھڑے ہو کر پاکستان کی نفی کا یہ لطیف انداز اختیار کرتے ہیں کہ ”ہم نے پاکستان کو تسلیم کیا ہے، دو قومی نظریے کو نہیں!“)

عہدِ حاضر میں

اسلامی ریاست یا نظام خلافت کے نو (۹) دستوری نکات

بہر حال اسلامی ریاست یا نظام کے ان دو اصولوں کو برقرار رکھتے ہوئے ان کے ساتھ انسانی حقوق کے بلند ترین تصورات و معیارات اور ریاست و حکومت کے جدید ترین اداروں کو ختم کیا جا سکتا اور اس طرح انسان کے تمدنی ارتقاء کے جملہ ثمرات سے بھر پور استفادہ کیا جا سکتا ہے، مثلاً:

① اجتماعی خلافت

جب تک انسان کا سیاسی شعور گو یا عہدِ طفویلت میں تھا اور انسان صرف بادشاہت یا

شخصی حکومت ہی سے واقف تھا، خلافت اور امامت بھی شخصی ہی ہوتی تھی۔ چنانچہ حضرت داؤد علیہ السلام سے کہا گیا: ”ہم نے تمہیں زمین میں خلیفہ بنادیا ہے، پس لوگوں کے مابین حق و انصاف کے مطابق حکومت کرو!“ (ص: ۲۶) اور حضرت ابراہیم علیہ السلام سے کہا گیا: ”میں تمہیں لوگوں کا امام بنانے والا ہوں!“ (البقرۃ: ۱۲۳) لیکن جب نوع انسانی کا سیاسی شعور بلوغ کو پہنچ گیا تو اللہ تعالیٰ نے خلافت اور امامت کو بھی عوامی اور اجتماعی اداروں کی شکل دے دی۔ چنانچہ ایک چائب امامت الناس کی ذمہ داری مجموعی اعتبار سے امت مسلمہ کے حوالے کر دی گئی، جسے امت وسط اور خیر امت کا خطاب دیا گیا، اور دوسری طرف خلافت بھی عامۃ اسلامیں کا حق قرار پائی جو اپنے میں سے کسی منتخب کر کے اسے خلافت کے مصب پر فائز کر سکتے ہیں۔ یہی وجہ ہے کہ اپنی حیاتِ دنیوی کے آخری موقع پر جب حضرت عمر فاروق رضی اللہ عنہ کو عبد الرحمن بن عوف رضی اللہ عنہ نے مظلوم کیا کہ کچھ لوگ یہ کہہ رہے ہیں کہ جیسے ہی حضرت عمر فاروق رضی اللہ عنہ کی آنکھ بند ہوئی ہم فوری طور پر فلاں شخص کے ہاتھ پر بیعت خلافت کر لیں گے تو اس پر حضرت عمر رضی اللہ عنہ اتنے مغضوب ہوئے کہ فوری طور پر اجتماع عام متعقد کر کے، عامۃ اسلامیں کو ان لوگوں کے عزائم سے خبردار کرنے کا ارادہ فرمایا: ”جو لوگوں کا حق غصب کرنا چاہتے ہیں،“ تاہم حضرت عبد الرحمن رضی اللہ عنہ کے مشورے پر آپ رضی اللہ عنہ نے یہ ارادہ بنا دیتے مشورہ واپسی تک کے لیے ملتی کر دیا۔ چنانچہ ماریشہ والپس پہنچنے، پر آپ رضی اللہ عنہ ایک عام اجتماع میں مفصل خطاب فرمایا، جس میں مند احمد بن حنبل کی روایت کی رو سے تو یہ الفاظ شامل تھے کہ ”جس شخص نے کسی امیر کی بیعت مسلمانوں کے مشورے کے بغیر کر لی اس کی کوئی بیعت نہیں،“ اور صحیح بخاری کی روایت کے مطابق الناذر یہ ہیں: ”جس کسی نے مسلمانوں کے مشورہ کے بغیر کسی امیر کی بیعت کی تو اس کی بیعت کی بجائے کی تھی اس کی جس کی اس نے بیعت کی!“

اسی طرح ”مسلمانوں کے باہمی مشورے“ کا نظام بھی دورِ خلافت، اشده میں تو جیسے کہ گزشتہ صحبت، میں عرض کیا جا چکا ہے، قبائلی اساس اور اس کی درجہ بندی کی بنیاد پر قائم تھا جو نبی اکرم ﷺ کے فرمانیں و فرمودا ات کی تھیں اسکی وقت بالفعل موجود تھی، لیکن موجودہ

زمانے میں اسے بالغ رائے دہی کے اصول کے مطابق ریاست کی جغرافیائی حدود میں رہنے والے تمام بالغ مسلمان مردوں اور عورتوں تک وسیع کرنے میں کوئی نصیحتی شرعی مانع نہیں ہے، بلکہ فقهاء اسلام کا بیان کردہ اصول کہ "تمام مسلمان آپس میں ایک دوسرے کے کفوہ ہیں" روحِ عصر کے عین مطابق ہے، اور جس طرح ایک مسلمان باپ کی اور اشت میں اس کے محض و متنقی اور فاسق و فاجر بیٹے برابر کے شریک ہوتے ہیں، ایسے ہی خلیفہ اور شوریٰ یا مجلس ملی کے ارکان کے انتخاب کے ضمن میں رائے دہندگی کے حق کے معاملے میں بھی بالکل ایک دوسرے کے مساوی ہوں گے۔

البته قرآن حکیم کی اس ہدایت ابدی کے مطابق کہ "اما نتوں کو ان کے اہل لوگوں کے حوالے کرو" (النساء: ۵۸) انتخابات میں بحیثیت امیدوار سامنے آنے والوں کی سیرت و کردار کی چھان بین اور سکریننگ کا موثر بندوبست ضروری ہوگا، تاکہ ملک و ملت کی اہم ذمہ دار یوں کی امانت صرف اہل لوگوں ہی کے حوالے کی جاسکے۔ اس سلسلے میں جہاں تک امیدواری کے حلال یا حرام ہونے کا تعلق ہے اس پر گزشتہ صحبت میں گفتگو ہو چکی ہے۔ رہا حق رائے دہندگی کے ضمن میں عمر کی تعین اور علی ہذا القياس کسی اضافی شرط یا شرائط کا عائد کیا جانا تو یہ بھی مسلمانوں کے باہمی مشورے ہی سے طے ہونے والے امور ہوں گے!

اس پوری بحث میں نظری اعتبار سے تو ان تمام لوگوں کا موقف مختلف ہو گا جو نبی اکرم ﷺ پر ثبوت کے خاتمے کے بعد بھی شخصی اور معصوم امامت کے قائل ہیں، لیکن چونکہ ان کی عظیم اکثریت یعنی اشاعتری شیعہ کے عقیدے کے مطابق فی الوقت امام موجود نہیں ہیں بلکہ غیبت کبریٰ میں ہیں، لہذا عملاً وہ بھی وہیں کھڑے ہیں جہاں تمام اہل سنت، (بلکہ واقعہ یہ ہے کہ گزشتہ کئی صد یوں سے تو "اجتہاد" کو ایک زندہ اور متحرک ادارے کی حیثیت سے قائم ہی صرف اہل تشیع نے رکھا ہے!) اور یہی معاملہ شش امامیہ حضرات میں سے داؤدی بوہروں کا ہے۔ گویا عملی طور پر استثناء صرف آغا خانیوں یا اسماعیلیوں کا ہے۔ ان کا امام معصوم چونکہ حاضر موجود ہے لہذا ظاہر ہے کہ اگر رائے

ارضی کے کسی علاقے میں کبھی اسلامی ریاست قائم ہوئی تو وہاں خلافت کے لیے انتخاب کا کوئی سوال نہیں ہوگا بلکہ امام حاضر خود یا اس کا کوئی نامزد نمائندہ حکومت کا اختیار سنپھالے گا۔ تاہم چونکہ پاکستان میں اسلامی ایک اقل قلیل اقلیت میں ہیں، لہذا ان کا معاملہ اہمیت کا حامل نہیں ہے۔

② ریاست کے اعضاۓ ثلاٹ

اسی طرح سب جانتے ہیں کہ عہد حاضر کی ریاست کے تین ”اعضاۓ رئیسہ“، یعنی مفتّنہ، عدیہ اور انتظامیہ دو خلافتِ راشدہ میں باہم گذشتھے اور علیحدہ شخص و ممیز نہ تھے، لیکن ظاہر ہے کہ عہد حاضر کی اسلامی ریاست یا نظام خلافت کی راہ میں تمدنی ارتقاء کے ان عظیم ثمرات سے بھر پور طور پر مستفید ہونے میں کوئی امرمانع نہیں ہے، چنانچہ ایک جانب مفتّنہ ہوگی (جسے مجلس شوریٰ بھی کہا جاسکتا ہے اور مجلس ملی بھی) جس کے ارکان بھی سب مسلمان ہی ہوں گے اور ان کا انتخاب بھی صرف مسلمانوں کی رائے سے ہوگا اور اس کے ذریعے قانون سازی یعنی شریعت اسلامی کی تدوین نو اور اجتہاد کا عمل جاری رہے گا۔ دوسری جانب عدیہ ہوگی جو جہاں شہریوں کے جھگڑوں کا فیصلہ کرے گی اور شہریوں اور انتظامیہ کے مابین عدل قائم کرے گی اور دستور کی رو سے جو حقوق شہریوں کو حاصل ہوں گے ان کی حفاظت کرے گی وہاں دستور کی امین ہونے کے ناطے اس امر کا بھی فیصلہ کرے گی کہ آیا مفتّنہ کا کوئی اختیار کردہ اجتہاد شریعت کے دائرے سے تجاوز تو نہیں کر گیا۔ اور تیسرا جانب انتظامیہ ہوگی جو ملک و قوم کے معاملات کے انتظام و انفرام، قانون کی تنفیذ، امن و امان کے قیام اور دفاع ملکی کے اہتمام کی ذمہ دار ہوگی۔

③ قانون سازی یا اجتہاد

اجتہاد کے بارے میں علامہ اقبال کی یہ رائے تو صدقی صدرست ہے کہ اب اجتہاد پارلیمنٹ کے ذریعے ہوگا، لیکن ظاہر ہے کہ اس کا مطلب یہ نہیں کہ اجتہاد کا حق صرف ارکان پارلیمنٹ کے لیے مختص ہوگا اور پارلیمنٹ سے باہر اصحاب علم و فضل اور

اربابِ فہم و دانش کے لیے اجتہاد شجر منوع ہو گا، بلکہ اصل مراد یہ ہے کہ اس امر کا فیصلہ پارلیمنٹ کرے گی کہ کون سا اجتہاد قانون کا درجہ حاصل کر کے بالفعل نافذ ہو گا۔ تاہم چونکہ اس امر کا فیصلہ کہ آیا کوئی اجتہاد حدود شریعت کے اندر اندر ہے یا تجاوز کر گیا ہے، ایک علمی اور فنی معاملہ ہے، لہذا عقل و منطق کی رو سے اس کا اختیار ایسی پارلیمنٹ کو نہیں دیا جا سکتا جس کے ارکان مخصوص عمر کے لحاظ سے بالغ مردوں اور عورتوں کے حق رائے دہی کی بنیاد پر منتخب ہوئے ہوں، قطع نظر اس کے کہ وہ دین و شریعت کے علم سے بہرہ در ہوں یا تھی دست ہوں۔ اور چونکہ دستور کی اس دفعہ کہ ”یہاں کوئی قانون کتاب اللہ اور سنت رسول ﷺ کے منافی نہیں بنایا جاسکے گا“، کی عملی تنفیذ کی نظری طور پر تین ہی صورتیں ممکن ہیں: ایک یہ کہ اس کا اختیارِ مطلق پارلیمنٹ ہی کو دے دیا جائے، جیسا کہ آج کل جمہوریت کے بہت سے علمبردار کہہ رہے ہیں، لیکن اس صورت میں مطلقی طور پر لازم آئے گا کہ پارلیمنٹ میں صرف وہ لوگ شامل ہوں جو شریعت اسلامی کا معتقد بعلم حاصل کر چکے ہوں۔ اس طرح گویا مقتضے کا عوامی قاعدہ (Base) بہت محدود ہو جائے گا جس سے رو روح عصر کے تقاضے مجرد ہوں گے۔ دوسری صورت یہ ہے کہ پارلیمنٹ سے بالاتر ایک ادارہ ہو جو علماء پر مشتمل ہو اور اسے اس فیصلہ کا اختیار ہو کہ آیا جو بل پارلیمنٹ میں زیر غور ہے یا منظور ہو کہ قانون کا درجہ حاصل کر چکا ہے وہ شریعت کی حدود کے اندر اندر ہے یا نہیں۔ لیکن اس طرح ایک نوع کی تھیا کریں وجود میں آجائے گی اور یہ بھی روح عصر کے منافی ہے۔ اس کے بعد تیری روح دین اور رُوح عصر دونوں سے ہم آہنگ واحد صورت یہی رہ جاتی ہے کہ اجتہاد کا اختیار تو پارلیمنٹ ہی کے ہاتھ میں ہو، لیکن اس میں خالص فنی اور علمی معاملے کو ملک کی اعلیٰ عدالتوں کے سپرد کر دیا جائے کہ آیا کوئی اجتہاد واقعی ”اجتہاد“ ہی ہے، یعنی کتاب و سنت کی حدود کے اندر اندر ہے یا حاکیتِ خداوندی کو چیخ کرنے کے بغی و طغيان اور فتن و نجور کی صورت اختیار کر گیا ہے!

اس ضمن میں موجود وقت دو عملی بھی صرف عارضی طور پر درمیانی عرصہ کے لیے

گوارا کی جاسکتی ہے کہ ملک کی عام اعلیٰ عدالتیں جدا ہوں اور ایک شریعت کو رث علیحدہ قائم کی جائے اور یہ صورت حال تو بہت ہی ناپسندیدہ ہے کہ ان عدالتوں کے جھوں کے نصب و عزل کے معیارات اور قواعد و ضوابط مختلف ہوں — مستقبل کی مثالی اسلامی ریاست یا نظامِ خلافت علیٰ مشہاج النبوة میں تو ظاہر ہے کہ لاء کانج اصل میں کلیتہ الشریعہ ہی ہوں گے اور جملہ وکلاء و نجح صاحبیان ماہرین علم شریعت ہوں گے، لہذا ایک ہی عدالتی نظام ہو گا اور کسی ثنویت کی قطعاً کوئی ضرورت نہ ہو گی۔

④ سیاسی جماعتیں

عصر حاضر کی ترقی یافتہ اور روشن خیال ریاست کا اہم ادارہ سیاسی جماعتیں بھی ہیں، اور انسان کی حریت فکر اور آزادی اظہار رائے کی طرح جماعت سازی کو بھی شہریوں کا ایک مسلم حق سمجھا جاتا ہے۔ عہدِ حاضر کی اسلامی ریاست یا نظامِ خلافت میں بھی عوام کو یہ حق بعض پابندیوں اور بعض اضافی آزادیوں کے ساتھ حاصل ہو گا۔ پابندی یہ کہ کوئی سیاسی جماعت یا تنظیم اپنے منشور میں ایسی چیز شامل نہ کر سکے گی جو کتاب و سنت کی نصوص کے منافی ہو۔ اس لیے کہ سیاسی جماعتیں جس نظام کو چلانے کے لیے وجود میں آئیں گی وہ خود بھی انہی پابندیوں میں جکڑا ہوا ہو گا۔ اور اضافی آزادی یہ کہ ہر رکن پارلیمنٹ خواہ کسی بھی جماعت کے نکٹ پر کامیاب ہوا ہو، روزمرہ کے معاملات میں اپنی رائے کے اظہار میں آزاد ہو گا کہ اپنے ضمیر اور صواب دید کے مطابق رائے دے، إلا یہ کہ معاملہ اساسی نوعیت کا ہو اور اس کی رائے بنیادی طور پر اس پارٹی کے منشور ہی کے خلاف جا رہی ہو جس کے نکٹ پر وہ منتخب ہوا ہو۔ اس صورت میں عقل و منطق اور دیانت و شرافت دونوں کا تقاضا ہو گا کہ وہ از خود اپنی نشست سے مستغفی ہو جائے یا بصورتِ دیگر محروم کر دیا جائے۔

⑤ آزادی اور پابندی کا حسین امتزاج

اس پوری بحث کا لبِ باب ایک حدیثِ نبوی کے حوالے سے باس ان چند الفاظ میں ادا کیا جاسکتا ہے۔ حدیث مبارکہ کے الفاظ ہیں کہ ”مؤمن کی مثال اس گھوڑے کی

کی ہے جو ایک کھونٹے سے بندھا ہوا ہو،” (مند احمد عن ابی سعید الحذری رضی اللہ عنہ)۔ اس مثال کو ذرا وسعت دے کر فرض کریں کہ ایک وسیع و عریض میدان ہے جس میں گھوڑے کے بھاگے دوڑنے کی کافی گنجائش ہے لیکن آپ نہیں چاہتے کہ وہ بالکل آزاد ہو کر فرار ہی ہو جائے، لہذا آپ اسے ایک سو گز لمبی ری کے ذریعے کھونٹے سے باندھ دیتے ہیں۔ اس طرح سو گز نصف قطر کا ایک دائرہ ایسا وجود میں آجائے گا جس میں گھوڑا آزاد ہو گا۔ البتہ ایک سو ایک وال گز ہر سمت میں ممنوع یا ناممکن ہو گا۔ ایک اسلامی ریاست یا نظامِ خلافت میں آزادی اور پابندی کا جو حسین امتزاج ہوتا ہے وہ اس مثال سے اس طرح واضح ہو جاتا ہے کہ دائرے کا محیط کتاب اللہ اور سنت رسول ﷺ کی نمائندگی کرتا ہے جن سے تجاوز کی اجازت نہ افراد کو ہے نہ بحیثیت مجموعی معاشرے یا ریاست کو البتہ اس دائرے کے اندر اندر افراد بھی آزاد ہیں اور ریاست اور معاشرہ بھی۔ چنانچہ اس حصے میں عہدِ حاضر کے اعلیٰ ترین معیارات کے مطابق جمہوری اقدار کی ترویج و تنفیذ اور ”ان کا معاملہ باہمی مشاورت سے طے ہوتا ہے“ کے قرآنی اصول (الشوری: ۳۸) کے تقاضوں کو عہدِ حاضر کے بہترین ترقی یافتہ اداروں کے ذریعے پورا کیا جاسکتا ہے۔

⑥ فقہی اختلافات کا حل

ایک بہت اہم معاملہ جو شریعت کے عملی نفاذ کی راہ میں سب سے بڑی رکاوٹ کی حیثیت سے بالعموم پیش کیا جاتا ہے، فقہی اور مسلکی اختلافات کا ہے۔ حالانکہ واقعہ یہ ہے کہ کچھ تو اس مسئلے کی سُنگینی واقعتاً اتنی نہیں جتنی بظاہر معلوم ہوتی ہے، اس لیے کہ اس کی اصل حدّت و حرارت، یا جمود اور تعطل کی پیدا کردہ ہے یا مذہبی پیشہ وارانہ چشمک کا نتیجہ! اور یہ دونوں چیزیں اسلامی ریاست یا نظامِ خلافت کے قیام سے از خود ختم ہو جائیں گی۔

مزید بآں۔

کچھ تو ہوتے ہیں محبت میں جنوں کے آثار
اور کچھ لوگ بھی دیوانہ بنا دیتے ہیں!

کے مصدق اس میں بہت کچھ رنگ آمیزی الحاد اور اباحت کے علمبرداروں نے جان بوجھ کر کر دی ہے۔ تاہم اس میں ہرگز کوئی شک نہیں کہ فقہی اختلافات ایک حقیقت واقعی ہیں اور ان کو یکسر ختم کر دینا ممکن ہی نہیں محال عقلی ہے اور عہد حاضر کی اسلامی ریاست یا نظام خلافت میں ان کو مناسب قانونی اور دستوری حیثیت دینا لازمی والا بُدی ہے۔

اس اعتبار سے میری یہ بات یقیناً بہت عجیب معلوم ہو گی، لیکن میں ابلاغ کی کولت کے لیے یہ اصطلاح استعمال کر رہا ہوں کہ عہد حاضر کی اسلامی ریاست یا نظام خلافت ”نیم سیکولر“ ہو گا، یعنی جس طرح سیکولرنظام میں کم از کم نظری طور پر تمام مذاہب و ادیان کو شہریوں کے شخصی معاملے کی حیثیت سے رابر تسلیم کیا جاتا ہے اور ان کے ضمن میں ہر شخص کو مکمل آزادی دی جاتی ہے اسی طرح جدید اسلامی ریاست یا نظام خلافت میں یورپے پر عمل لاء اور احوال شخصی (بشمل عائلی قوانین) میں جملہ فقہی مسائل، برابر تسلیم کیے جائیں گے اور تمام شہریوں کو مکمل آزادی حاصل ہو گی کہ عقیدہ و عبادات پیدائش، شادی بیاہ اور تجمیز و تکفین کی جملہ رسومات و تقریبات حتیٰ کہ عائلی قوانین اور احکام میراث میں اپنے اپنے ملک کے مطابق عمل کریں (اور جیسے کہ پہلے عرض کیا جا چکا ہے یہ آزادی غیر مسلموں کو بھی به تمام و کمال حاصل ہو گی)۔ اس ضمن میں مشکل صرف عائلی قوانین کے ضمن میں پیش آ سکتی ہے، یعنی ہو سکتا ہے کہ لڑکا کسی ایک ملک سے تعلق رکھتا ہو اور لڑکی کسی دوسری فقہ کی پیرو ہو، اس صورت میں سادہ اور آسان حل یہ ہے کہ نکاح کے موقع پر طے کر لیا جائے کہ اس شادی سے متعلق جملہ معاملات کس فقہ کے تحت طے ہوں گے۔ گویا دونوں میں سے کسی ایک کو صرف عائلی قوانین کی حد تک دوسرے کے ملک کو قبول کرنا ہو گا۔

اس معاملے میں بھی ہمیں ترقی یافتہ ممالک سے رہنمائی حاصل کرنے میں کوئی جھگٹ نہیں ہونی چاہیے۔ چنانچہ اس میں ہرگز کوئی حرج نہیں ہو گا کہ مختلف فقہی ملک رجسٹر کر لیے جائیں اور ان کے اپنے اپنے اعلیٰ سطحی بورڈ ہوں جو اپنے اپنے ملک کی

مساجد اور اوقاف کا انتظام سنگالیں اور حکومت کو اپنے اپنے ممالک سے متعلق امور میں مشورے دے سکیں، یہاں تک کہ عالمی مقدمات کا فیصلہ بھی ان ہی کے حوالے کر دیا جائے۔

باتی جہاں تک قانونِ ملکی، یعنی فوجداری اور دیوانی قوانین، اور ملک کے پورے انتظامی ڈھانچے سے متعلق قواعد و ضوابط کا تعلق ہے تو اس معاملے میں دو میں سے کوئی ایک راہ اختیار کی جاسکتی ہے، یعنی ایک یہ کہ ان کے ضمن میں کسی بھی فقہ کو معین طور پر نافذ نہ قرار دیا جائے، بلکہ اصل جماعت صرف کتاب اللہ اور سنت رسول ﷺ کی قرار پائیں اور تمام مذاہب فتحی اور ان کے اختیار کردہ اجتہادات محض نظائر کی حیثیت سے مشترک علمی و رشته قرار پائیں۔ اور دوسری یہ کہ ملک کی آبادی کی اکثریت جس فقہ کی پیرو ہوئیں لاء میں اسی کو نافذ کر دیا جائے، جیسے کہ قبیلۃ البتیر ایران میں کیا گیا ہے۔ میرے نزدیک ان دونوں سورتوں میں یا انفعان کوئی زیادہ فرق نہیں ہوگا، اس لیے کہ عملاً تو عہد حاضر کی اسلامی ریاست میں قانونِ اسلامی کی تدوین از سر نہ ہوگی، اور یہ کام پارلیمنٹ یا مجلس ملی کے ذریعے ہوگا جس کے ضمن میں یہ فیصلہ کہ کہیں کتاب و سنت کی حدود سے تجاوز تو نہیں ہوگیا، ملک کی اعلیٰ عدالتوں کے ہاتھ میں ہوگا جہاں اصل دلیل صرف کتاب و سنت ہی ہوں گے۔ ملک کی آبادی کی اکثریت کی فقہ کو اگر دستوری حیثیت بھی دی جائے تو اس کا عملی اثر صرف اس حد تک مترتباً ہوگا کہ کتاب و سنت سے استدلال اور اتنباط میں اس مخصوص مکتب فقہ کے اصول اختیار کیے جائیں۔ الغرض رع "مشکلہ نیست کہ آسمان نہ شود" کے مصدق یہ معاملہ بھی ہرگز لا خیل نہیں ہے۔ ضرورت صرف اس ارادے اور عزم کی ہے کہ ہمیں مسلمان جینا اور مسلمان مرننا ہے اور زندگی کے انفرادی اور اجتماعی دونوں گوشوں کو دین کے تابع کرنا ہے۔

(۷) صدارتی وفاقی نظام

رہایہ سوال کہ آیا عہدِ حاضر کی اسلامی ریاست کا دستوری خاکہ پارلیمانی طرز کا ہوگا یا صدارتی طرز کا، اور اسی طرح یہ امر کہ آیا ریاست وحدانی ہوگی یا وفاقی، تو ان میں

سے کتاب و سنت کی کسی نص نے کسی بھی صورت کو مسلمانوں پر واجب و لازم نہیں کیا ہے بلکہ اصولی طور پر یہ معاملہ بھی «وَأَمْرُهُمْ شُورَى بَيْنَهُمْ» کے ذیل میں ہے، لہذا کلیتاً ریاست کے شہریوں کی صواب دید پر ہے۔ تاہم اس تاریخی حقیقت کا ذکر کرنا نامناسب نہیں ہو گا کہ دورِ خلافت راشدہ کا نظام حکومت جدید تصورات کے اعتبار سے صدارتی اور وحدانی نظام سے قریب تر تھا۔ اور اسی طرح اس ذاتی رائے کے اظہار میں بھی کوئی حرج نہیں ہے کہ پاکستان اور بھارت میں جس طرح پاریمنی نظام کو گویا اصول موضوع اور ہمیشہ کے لیے طشدہ فیصلے کی حیثیت دے دی گئی ہے وہ بھی کسی شعوری اور بالا رادہ انتخاب کی بناء پر نہیں بلکہ صرف اس وجہ سے ہے کہ ہم پرانگریز حکمران تھے اور انہوں نے ہمیں چوابتداً تربیت دی وہ اسی نظام کی تھی، جو خود ان کے اپنے ملک میں رائج تھا۔

ورنہ داقہ یہ ہے کہ اگر معروضی طور پر غور کیا جائے تو پاکستان اور بھارت، دونوں کے حالات سے صدارتی نظام زیادہ مطابقت رکھتا ہے۔ البتہ اسے حقیقی معنوں میں وفاٹی ہونا چاہیے۔ اس ضمن میں یہ بھارت نے تو بعض اقدامات کر بھی لیے ہیں، جیسے بہت سے صوبوں کی نئی تشکیل، اور ان کے ضمن میں جغرافیائی حدائق کے ساتھ ساتھ زماں اور ثقافتی حدائق کا بھی مناسب لیانا، لیکن پاکستان کو ابھی اس مرحلے سے بھی گزرنا ہے، اور اس کے علاوہ مناسب ہے کہ صوبے چھوٹے چھوٹے بنائے جائیں اور ان کے مابین آبادی کا فرق و تفاوت بھی بہت زیادہ نہ ہو بلکہ انراز اتمام صوبے لگ، بھگ، ایک کروڑ کی آبادی پر مشتمل ہوں (الایہ کہ کسی خاص علاقے میں رقبہ کی نسبت سے آبادی بہت کم ہو، جیسے بلوچستان، تو وہاں کم آبادی پر بھی صوبہ بنایا جا سکتا ہے)۔ عزیز برا آر دریج عصر کا تقاضا ہے کہ جملہ وسائل اکائیوں کو زیادہ سے زیادہ داخلی خود مختاری دی جائے اور ہر علاقے کے لوگوں کی زبان اور ثقافت کو یکساں اہمیت دی جائے۔ سوائے عربی ازبان کے جو زبان ایسا کے اصل اصول کے منبع اور سرچشمہ، یعنی کتاب و سنت کی ازبان ہے جس کی تعلیم پوری ریاست میں لازمی قرار دی جائے گی، اور جیسے ہی ممکن ہو اسی کو سرکاری ازبان کا درجہ دے دیا جائے گا۔

⑧ خواتین کی شرکت

رہا اس پورے نقشے میں خواتین کی شرکت اور شمولیت کا سوال تو اس سلسلے میں یہ امر تو قطعی طور پر طے ہو گا کہ کوئی عورت خلافت کے منصب پر فائز نہ ہو سکے گی۔ اس لیے کہ یہاں اگرچہ حرام مطلق تونہیں، لیکن مکروہ تحریکی کی حد تک ناپسندیدہ ضرور ہے۔ اسی طرح یہ رائے بھی پہلے ہی دی چکی ہے کہ جہاں خلیفہ اور ارکانِ شوریٰ کی رکنیت کا معاملہ ہے خواتین کو بھی رائے دہی کا حق حاصل ہو گا۔ البتہ مجلس شوریٰ کا معاملہ اس کے میں میں ہے کہ اگر ان کی مجلس شوریٰ میں شرکت کی گنجائش رکھی گئی ہے، تب بھی ان کے لیے سڑ و جا ب کے شرعی احکام کی پابندی لازم ہو گی۔

⑨ غیر مسلموں کی حیثیت

جہاں تک غیر مسلم اقلیتوں کا سوال ہے، اصولی بات تو پہلے ہی عرض کی جا چکی ہے صدر ریاست یا خلیفہ اور مجلس شوریٰ کے انتخاب میں ان کو حق رائے دہی حاصل نہیں ہو گا۔ البتہ تمام اقلیتی مذاہب کی ایک مشترکہ مجلس مشاورت یا مختلف مذاہب سے متعلق لوگوں کے علیحدہ علیحدہ مشاورتی بورڈ ان کے ووٹوں کے ذریعے تشکیل دیے جاسکتے ہیں جو ان سے متعلق معاملات کے ضمن میں حکومت کو مشورے دے سکیں۔ یہ معاملہ یقیناً عہدِ حاضر کے مسلمہ اور مردّ جہ نظریات کے بالکل خلاف ہے، لیکن اگر ہم واقعتاً ایک اسلامی ریاست یا نظامِ خلافت قائم کرنا چاہتے ہیں تو، جیسا کہ اس سے قبل عرض کیا جا چکا ہے، یہ کڑوی گولی بہر صورت نگذی پڑے گی۔ بصورت دیگر ہم نہ ادھر کے رہیں گے نہ ادھر کے — اور مسلسل۔

”ایماں مجھے روکے ہے تو کھینچے ہے مجھے کفر

کعبہ مرے پیچھے ہے لیکا مرے آگے!“

کی تشویر بنے رہیں گے!

اس کا حتیٰ فیصلہ ظاہر بات ہے کہ ایک زبردست عوامی تحریک ہی کے ذریعے ممکن ہے، چنانچہ ہماری تمام مذہبی جماعتوں کو غور کرنا چاہیے کہ جب تک ملک کے دستور اسائی میں یہ بنیادی امور طے نہ کرالیے جائیں، ان اسلامیوں میں شرکت مفید اور مناسب بھی ہے یا نہیں جن میں شمولیت کا پہلا قدم ہی دستور سے کامل وفاداری کا حلف اٹھانا ہوتا ہے؟ اور کیا صرف یہ خالص نظری اور موہومی امید کہ اسلامی کے ذریعے دستور میں ترمیم بھی کرائی جاسکتی ہے، اس عمل میں تن من دھن کے ساتھ شرکت کے لیے کافی وجہ جواز ہے **بَيْنُوا تُوجَرُوا** — اب ان شاء اللہ آئندہ محبت میں ”پاکستان کی قومی سیاست میں مذہبی جماعتوں کا کردار“ کے موضوع پر گفتگو ہوگی۔

(شائع شدہ نوائے وقت، ۵ رجون ۱۹۹۲ء)

۳

اسلامی ریاست میں سیاسی جماعتوں کا کردار



حال ہی میں ایک اعلیٰ سطحی سرکاری تربیتی ادارے میں خطاب کی دعوت ملی۔ وہاں گفتگو کے لیے جو موضوع دیا گیا وہ بہت دلچسپ تھا۔ یہ موضوع دو اجزاء پر مشتمل تھا، یعنی ایک ”اسلامی ریاست میں سیاسی جماعتوں کا کردار“ اور دوسرا ”پاکستان کی قومی سیاست میں مذہبی جماعتوں کا کردار“۔ گویا ایک بحث خالص علمی اور اصولی تھی اور دوسری واقعی اور تجربی تھی۔ وہاں ان دونوں موضوعات پر جو کچھ عرض کیا گیا اسے کسی قدر رک و اضافہ کے ساتھ سلسلہ دار بدینہ قارئین کرنے کی کوشش کی جائے گی۔ چنانچہ آج اس موضوع کے حصہ اول سے متعلق گفتگو ہوگی اور اس کے بعد پاکستان کی قومی سیاست میں مذہبی جماعتوں کے کردار اور اس کے نتائج کا جائزہ لیا جائے گا۔ بعض مذہبی حلقوں کی جانب سے یہ رائے بہت شدید کے ساتھ پیش کی جاتی ہے کہ اسلامی ریاست میں سیاسی جماعتوں کا وجود جائز نہیں ہے، اس لیے کہ یہ تفرقہ اور انتشار کا سبب بنتی ہیں جبکہ اسلامی تعلیمات کی رو سے تفرقہ اور تحریک کے قبیل کی چیزیں فتنہ اور شرک کے ذیل میں آتی ہیں۔ اس رائے کے حامل حضرات اپنے موقف کی تائید میں نہ صرف یہ کہ تفرقہ اور اختلاف کی نہیں، میں وارد شده جملہ آیات قرآنی اور احادیث نبوی (صلی اللہ علیہ وسلم) پیش کرتے ہیں بلکہ اپنی رائے کو اتحاد و اتفاق کی تحسین و ترغیب پر مشتمل آیات، احادیث، الفاسد علی الفاسد کی کامل مثالی ہے۔

جہاں تک اسی موقف کے جزو اول کا تعلق ہے، یقیناً جو حضرات یہ رائے پیش کر رہے ہیں وہ اپنی اسی رائے پر بہت پہلے سے قائم ہوں گے، لیکن امر واقعہ بہر حال یہ ہے کہ اسی رائے کا اظہار سابق صدر پاکستان، جزال خیاء الحنف مرحوم کے دور حکومت میں ہوا

جو خود بھی اس کے حامی ہی نہیں پر جوش مبلغ تھے۔ پھر جزل صاحب موصوف کی یہ رائے بھی، ہو سکتا ہے کہ اصولی موقف پر بنی ہو، لیکن اس حقیقت سے بھی انکا نہیں کیا جاسکتا کہ یہ ان کی ذاتی اور وقتی مصلحت کے بھی عین مطابق تھی۔ رہا اس مرکب رائے کا جزو ثانی، یعنی امیدواری کی حرمت، تو یہ موقف سب سے پہلے جماعتِ اسلامی نے ۱۹۵۰ء میں قیامِ پاکستان کے بعد ہونے والے پہلے انتخابات کے موقع پر اختیار کیا تھا جو پنجاب کی صوبائی اسمبلی کے لیے ہوئے تھے۔ جماعتِ اسلامی نے تو ان انتخابات کے نتائج کے پیش نظر اپنے پورے طریق اور اپنی جملہ آراء (مثلاً امیدواری حرام ہے اور پارٹی ملک لغت ہے!) سے عملاء رجوع کر لیا تھا، لیکن بعض حضرات تا حال اس موقف کی صحت اور درستی کے قائل ہیں اور اس کے ضمن میں بھی ان کی جانب سے جہاں قرآن مجید کی وہ آیات پیش کی جاتی ہیں جن میں دنیا میں ذاتی علو اور بالادستی کی طلب کو موجب فساد قرار دیا گیا ہے (جیسے سورۃ القصص کی آیت ۸۳) وہاں ان احادیث کا حوالہ بھی دیا جاتا ہے جن میں عہدہ کے حصول کی خواہش یا سوال کی مذمت کی گئی ہے۔

واقعہ یہ ہے کہ یہ آراء چند در چند مغالطوں پر بنی ہیں، اور اگر ہم پاکستان میں واقعًا ایک مثالی اسلامی ریاست کے قیام کے خواہاں ہیں تو ہمیں ان مغالطوں کے ازالے کے لیے کھل کر بات کرنے کی ضرورت ہے، تاکہ قوم کے ذہین اور فہیم عناصر کے شکوک و شبہات رفع ہوں اور اسلام کے نظام حکومت و سیاست کی جانب پیش قدمی کی راہ ہموار ہو سکے۔

خلافتِ راشدہ کے خصائص

اس سلسلہ میں اولین اور عظیم ترین مغالطہ جو اکثر لوگوں کو لاحق ہوا ہے، یہ ہے کہ شاید عہدِ حاضر کی اسلامی ریاست دورِ خلافتِ راشدہ کے نظام حکومت کا ہو بہو چربہ یا کارہن کا پی ہو گی، لہذا سب سے پہلے اسی پر گفتگو مناسب ہے۔

پہلی خصوصیت: دو رہبتوں کا ضمیمہ

واقعہ یہ ہے کہ اگرچہ ایک جانب خلافتِ راشدہ کا دور ہماری تاریخ کے عہدِ زریں

کی حیثیت رکھتا ہے اور اس کے ساتھ محبت اور عقیدت کے رشتے کا استوار ہونا عین ایمان کا تقاضا ہے، لیکن دوسری جانب اس حقیقت کو ہرگز نظر انداز نہیں کرنا چاہیے کہ دورِ خلافتِ راشدہ کے بعض ایسے خصائص اور امتیازات ہیں جو اس کے نظامِ حکومت میں تو جزو لا یقین کے طور پر پیوست تھے لیکن اب دنیا میں دوبارہ بھی وجود میں نہیں آسکتے، مثلاً اولین اور اہم ترین یہ کہ دورِ خلافتِ راشدہ دورِ نبوت کا ضیمہ تھا اور اس وقت کا معاشرہ نبی اکرم ﷺ کی دعوت اور تربیت و تزکیہ کے مبارک اثرات و ثمرات سے مالا مال تھا۔ اب نہ دنیا میں دوبارہ دورِ نبوت آئے گا نہ اس کے سے آثار و برکات کا حامل ضیمہ یا تتمہ!

دوسری خصوصیت: صحابہ کرامؓ کی درجہ بندی

ثانیاً — دورِ خلافتِ راشدہ میں ہمیں اشخاص و افراد کے مابین ایک درجہ بندی نظر آتی ہے جو نبی اکرم ﷺ کی حیاتِ طیبہ کے دوران کی گئی جان گسل انقلابی جدوجہد کے دوران سبقتِ الایمان اور بحرث و جہاد فی سبیل اللہ کے ضمن میں صبر و مصابر ت، ایثار و انفاق اور سرفروشی و جانفشنائی کی کیفیت و کیفیت کی بنیاد پر وجود میں آئی تھی۔ چنانچہ چوٹی پر وہ دس صحابہ کرامؓ تھے جو عشرہ مبشرہ کہلاتے ہیں، پھر اصحاب بدرا کا درجہ تھا، ان کے بعد اصحاب بیعتِ رضوان کا شمار تھا، و قسم علیٰ ذلیک۔ اب ظاہر ہے کہ یہ درجہ بندی نہ صرف یہ کہ فی الوقت موجود نہیں بلکہ آئندہ بھی اگر کوئی جدوجہد اصولی اعتبار سے انقلاب نبوی ﷺ کے نجح اور منہاج پر ہوئی تب بھی اگرچہ اس کے کارکنوں میں ایک فطری درجہ بندی تو لازماً قائم ہوگی لیکن اس کے لیے اس قسم کی "سنڈ" کا وجود میں آنا محال مطلق ہے جو نبی اکرم ﷺ کے فرماں و فرمودات کی بنیاد پر جملہ صحابہ کرامؓ کو حیثیت مجموعی اور مختلف صحابہ کو اپنے اپنے مرتبہ و مقام کے اعتبار سے انفرادی اور شخصی حیثیت سے حاصل تھی۔

سُنت خلفاء راشدینؓ کا اتباع لازم

دورِ خلافتِ راشدہ کے اس قسم کے خصائص کی بنیاد پر ہی نبی اکرم ﷺ نے اپنے اس فرمان مبارک میں خلفاء راشدین کی سنت کو اپنی سنت کے ساتھ ہمیشہ کے لیے نسبتی کر دیا ہے کہ: "تم پر لازم ہے میری سنت اور میرے ہدایت یا فتاویٰ خلفاء راشدین کی سنت، لہذا

اے مضبوطی کے ساتھ دانتوں سے پکڑے رکھو!“ (ترمذی[”]، ابو داؤد[”] عن عرباض بن ساریہ^{رضی اللہ عنہ}) چنانچہ اسی بنا پر فقہاء کرام نے خلفاء راشدین^{رضی اللہ عنہم} کے اجتہادات کو اجماع کا درجہ دے کر ہمیشہ کے لیے واجب الالتزام قرار دیا ہے۔

قبائلی معاشرہ اور تمدنی ارتقاء

دورِ خلافتِ راشدہ کے ان مثبت خصائص کے ساتھ ساتھ اس امرِ واقعی کو بھی نظر انداز نہیں کرنا چاہیے کہ ہماری تاریخ کا عہدِ زریں اور فقہی اعتبار سے جدت ہونے کے باوجود وہ دور زمان و مکان اور ظروف و احوال کے ایک خاص پس منظر کا حامل ہے۔ چنانچہ جہاں یہ حقیقت ظاہر و باہر ہے کہ چونکہ اس وقت کا معاشرہ خالص قبائلی بنیادوں پر قائم تھا، لہذا اُس دور کا نظام مشاورت بھی لامحالہ اسی کی اساس پر استوار تھا اور کسی گھرانے کے سربراہ یا قبیلے کے شیخ کی رائے معلوم ہو جانے کے بعد اس کے ایک ایک فرد سے رائے لینا سوائے وقت اور وسائل کے ضایع کے اور کچھ نہ تھا، وہاں یہ حقیقت بھی مسلم ہے کہ آج سے چودہ سو سال قبل نوع انسانی بحیثیت مجموعی کم از کم سیاسی شعور کے اعتبار سے عہد طفویلت میں تھی اور ابھی سیاسی اداروں کے نشوونما کا عمل جاری تھا، جس کا سب سے نمایاں مظہر یہ ہے کہ نہ صرف اس وقت بلکہ بعد میں بھی بہت طویل عرصے تک ”ریاست“ اور ”حکومت“ کے مابین کسی فرق و تفاوت کا فہم اور شعور نوع انسانی کو حاصل نہ ہوا تھا، جس کا لازمی اور منطقی، اور نہایت خوفناک نتیجہ یہ تھا کہ حکومت وقت کی مخالفت لامحالہ ”بغاوۃ“، ہی شمار ہوتی تھی۔ (اور اگر بنظر غارہ دیکھا جائے تو یہی اصل سبب تھا کہ بلا کے حادثہ فاجعہ کا اور اس کے بعد کے ان متعدد حادث کا جو حکومت کی تبدیلی کی کوشش کے نتیجے میں وقوع پذیر ہوئے۔)

اس سلسلہ میں ہمیں اس اعتراف میں ہرگز کوئی باک محسوس نہیں کرنا چاہیے کہ اگرچہ مسلمان عربوں نے فلسفہ، ریاضی، فلکیات اور طب وغیرہ جملہ علوم زیادہ تر یونان اور کی قدر ہند سے حاصل کر کے انہیں پرداں چڑھایا اور ترقی دی اور پھر ان علوم کو ہسپانیہ کی یونیورسٹیوں کے ذریعے وسطی یورپ کی اقوام، خصوصاً اہل فرنس اور جرمنی کو منتقل کیا

— چنانچہ اسی کے نتیجے میں ”اصلاحِ مذہب“ (Reformation) کی تحریک بھی برپا ہوئی اور ”احیاء علوم“ (Renaissance) کی بھی، لیکن اس کے بعد ہم نہ صرف لمبی تان کرسور ہے بلکہ عیش و عشرت میں محو ہو گئے۔ اور پھر جملہ علوم و فنون کا ارتقاء یورپ، ہی میں ہوا۔ چنانچہ وہیں سائنس اور ٹکنالوجی نے ترقی کی، جس کے نتیجے میں انسانیات و ایجادات کا وہ سلسلہ شروع ہوا جس کی بلندیاں اب —

”عروجِ آدمِ خاکی سے انجم سہمے جاتے ہیں

کہ یہ نوٹا ہوا تارا میرے کامل نہ بن جائے!“

کے مصدق آسانوں سے باتیں کر رہی ہیں، اور تمدنی اور سیاسی ارتقاء کا عمل بھی یورپ، ہی میں آگے بڑھا جس کے نتیجے میں انسانی حقوق کا تصور بھی پروان چڑھا اور سیاسی ادارے بھی وجود میں آئے۔ اب اگر ہم یورپ کی سائنسی اور ٹکنیکی ترقی کے ثمرات سے بہرہ اندوز ہونے میں کوئی قباحت محسوس نہیں کرتے ہیں اور زیادہ سے زیادہ یہی اصول اپناتے ہیں کہ تی ایجادات کا استعمال شریعت کی حدود کے اندر ہونا چاہیے تو یہی اصول ہمیں مغرب کے تمدنی ارتقاء کے ثمرات کے ضمن میں بھی اختیار کرنا چاہیے کہ ان اداروں یا ان کے معمولات میں سے جو بھی قرآن و سنت کی واضح نصوص کی روشنی میں کلی یا جزوی طور پر ”حرام“ قرار پائیں ان سے تولاز ماجحتاب کریں لیکن باقی سے خواہ مخواہ الر جک نہ ہوں۔

تارتُخ کا حقیقت پسندانہ مرطاع

دُورِ خلافتِ راشدہ کے ضمن میں ایک تیسری حقیقت یہ بھی پیش نظر رہی چاہیے کہ اس سے جو محبت اور عقیدت ہمارے دلوں میں ہے (اور ہونی چاہیے!) اُسے اس دور کے حالات و واقعات کو حقیقی واقعاتی پس منظر میں دیکھنے کی راہ میں جواب نہیں بنا چاہیے۔ اگر ہم ذرا دیری کے لیے قدس کے پردے کو ہٹا کر دیکھیں تو صاف نظر آئے گا کہ اُسی دور میں بھی سیاسی پارٹیاں موجود تھیں، اور اگر چہ ابتدائیں وہ خالص قبائلی بنیادوں پر قائم تھیں، جیسے مہاجرین و انصاریاں اوس و خزر جیا بزوہا شم اور بنو امیہ وغیرہ — تاہم کچھ ہی عرصے بہدان میں شخصیات کا عمل دخل نہیاں ہو گیا تھا۔ چنانچہ شیعوں اعلیٰ اور شیعوں

عثمانؓ دوپار بیان وجود میں آگئیں جو ابتدا میں خالص سیاسی اختلافات کی بنا پر ہی وجود میں آئی تھیں۔ ان کی بنا پر مذہبی اور اعتقادی تفرقہ بہت بعد کی پیداوار ہے۔

اسی طرح ”امیدواری“، اس دور میں جس طرح حرام قرار دی جا رہی ہے اس میں بھی واقعات و حقوق سے صاف اور صریح گریز نظر آتا ہے۔ اس لیے کہ جہاں تک حضرت ابو بکر ؓ کے خلیفہ منتخب ہونے کا معاملہ ہے، سب جانتے ہیں کہ وہ خالص ہنگامی حالات میں ہوا تھا۔ یہی وجہ ہے کہ صحیح بخاریؓ اور منداحمد بن حنبلؓ میں وارد روایات کے مطابق حضرت عمر فاروق ؓ نے صراحتاً واضح کر دیا تھا کہ اسے آئندہ کے لیے نظری نہیں بنایا جا سکتا اور مسلمانوں کے مشورے کے بغیر خلافت کا فیصلہ گویا مسلمانوں کے حقوق غصب کرنے کے متادف ہو گا! اسی طرح حضرت عمرؓ کا معاملہ بھی استثنائی ہے، اس لیے کہ وہ بجائے خود بھی ایک غیر ممتاز عہد اور متفق علیہ شخصیت کے حامل تھے۔ پھر ان کا انتخاب نہیں ہوا بلکہ انہیں حضرت ابو بکرؓ نے اصحاب حل و عقد سے استصواب اور مشورے کے بعد نامزد کر دیا تھا۔ لیکن خلیفہ ثالث کے انتخاب کا معاملہ مختلف تھا۔ حضرت عمرؓ خود کی کے لیے انشراح صدر کے ساتھ فیصلہ نہ کر پائے تو انہوں نے معاملہ ان صحابہ ؓ کے حوالہ کر دیا جو عشرہ مبشرہ میں سے اس وقت موجود تھے۔ — کہ اپنے میں سے کسی کو خلیفہ چن لیں (یہ ایک نہایت فیصلہ کن مثال ہے اس دور میں موجود درجہ بندی کی!) گویا یہ اُس وقت کا الیکٹوریل کانج تھا۔

اب یہ تفصیل سب کے علم میں ہے کہ ان حضرات میں سے تین نے بقیہ تین کے حق میں ”دستبرداری“ کا اعلان کر دیا۔ بقیہ تین میں سے بھی ایک (حضرت عبدالرحمٰن بن عوفؓ) نے اعلان کر دیا کہ اگر باقی دو حضرات فیصلے کا اختیار انہیں دے دیں تو وہ بھی ”دستبردار“ ہو جائیں گے، چنانچہ ایسا ہی ہوا۔ تو بتائیے کہ بقیہ دو حضرات جدید اصطلاح کے مطابق ”امیدوار“ کے سوا اور کیا قرار پائیں گے؟ اگرچہ یہ ”امیدواری“، معاذ اللہ، حکومت اور اقتدار کی حرص اور ذاتی علو و سر بلندی کی خواہش کی بنا پر ہرگز نہ تھی بلکہ اپنی ترجیحات کے مطابق ملک و ملت کو بہتر سے بہتر انتظامی ڈھانچہ عطا کرنے اور اپنی

اپنی خداداد صلاحیتوں و استعدادات کی مناسبت سے خلافت علیٰ منہاج النبواۃ کے مقاصد کو زیادہ سرعت اور تیز رفتاری کے ساتھ آگے بڑھانے کے لیے تھی۔

اخلاقی اور قانونی تعلیمات میں فرق

ایک دوسرا خلط بحث جو اس قسم کے معاملات میں بالعموم پیش آتا ہے وہ اسلام کی اخلاقی و روحانی اور فقہی و قانونی تعلیمات کے ما بین فرق نہ کرنے کے باعث پیدا ہوتا ہے۔ اسلام کی ان دونوں سطحوں کی تعلیمات اکثر و بیشتر معاملات میں مختلف، اور بعض معاملات میں تو متفاوت تک ہوتی ہیں، اور اگر ان کے ما بین فرق و امتیاز قائم نہ رکھا جائے تو با اوقات خالص نیک نیتی کے تحت بھی نہ صرف یہ کہ بڑے بڑے مغالطے پیدا ہو جاتے ہیں بلکہ عظیم فتنے رونما ہو جاتے ہیں۔ مثلاً اخلاقی سطح پر تو نبی اکرم ﷺ نے تین بار اللہ کی قسم کھا کر اس شخص کے ایمان کی مطلق نفی فرمائی ہے جس کی کچھ خلقی کے باعث اس کا پڑوی امن اور چیزوں میں نہ ہو، لیکن ظاہر ہے کہ اس کی بنا پر کسی کو غیر مسلم یا کافر قرار نہیں دیا جاسکتا اور اسی قسم کی احادیث کی بنا پر خلط بحث کے باعث خوارج ایسا انتہائی گمراہ فرقہ وجود میں آیا جس نے ایک عظیم فتنے کی صورت اختیار کر لی۔ اسی طرح روحانی اور احسانی سطح پر قرآن کی تعلیم یہ ہے کہ جو کچھ اپنی ضرورت سے زائد ہو واللہ کی راہ میں دے دیا جائے اور اپنے پاس مال جمع نہ کیا جائے۔ دوسری طرف قانونی سطح پر اسلام کی تعلیم یہ ہے کہ حلال ذرائع سے جو کچھ کماو اس میں سے صرف زکوٰۃ تو لازماً وصول کر لی جائے گی، باقی کے ضمن میں تمہیں اختیار حاصل ہے کہ چاہو تو از خود اللہ کی راہ میں دے دو اور چاہو تو اپنے پاس رکھلو۔ چنانچہ اسی پر زکوٰۃ اور میراث کے شرعی احکام نافذ ہوتے ہیں۔

سب جانتے ہیں کہ آیتِ کنز ہی کی بنا پر خالص نیک نیتی سے حضرت ابوذر غفاری رضی اللہ عنہ اس رائے کے شدت سے قائل ہو گئے تھے کہ چاندی سونے کی کوئی بھی مقدار اپنے پاس رکھنا حرام مطلق ہے۔ یہی معاملہ تفرقة و انتشار کی مذمت اور اتحاد اور اتفاق کی ترغیب یا اقتدار کی حرص یا علوٰ ذات کی خواہش کی مذمت کا ہے۔ یہ ایک اصولی

اور اخلاقی تعلیم ہے، لیکن نہ شعوب و قبائل کی تقسیم و تیز اس کے منافی ہے جسے اللہ نے خود اپنی جانب منسوب کیا ہے نہ ہی اس کی نفی اس حقیقت واقعی سے ہوتی ہے کہ معاشرے کا ہر فرد ایک نیم آزاد (آٹونومس) تنظیمی وحدت ہے جس کا سربراہ اپنی جگہ "والی امر" اور حدیث نبوی کے الفاظ میں "راعی" ہوتا ہے۔ اس پر قیاس کرتے ہوئے ملکی و قومی مسائل، خارجی اور داخلی حکمت عملی اور قومی آمد و خروج (ججت) کے ضمن میں ترجیحات کے فرق کی بنیاد پر لوگ علیحدہ علیحدہ سیاسی جماعتوں کی صورت میں منظم ہوں تو جب تک ہر جماعت اور تنظیم کتاب و سنت کے حدود کے اندر اندر رہنے کی پابندی کا اقرار و اعلان کرے، اس میں ہرگز کوئی حرج نہیں ہے اور قرآن و سنت کی کوئی نصیحتِ صریح ایسی نہیں ہے جس سے اس کی حرمت ثابت ہو۔

ہمارا اصل مسئلہ: اخلاق کا زوال

اس مسئلے میں مغالطے کا ایک اور سبب یہ ہے کہ ہم جب بھی ان موضوعات پر گفتگو کرتے ہیں، ہمارے پیش نظر اپنا ماحول ہوتا ہے اور ہم اپنے یہاں کی سیاسی جماعتوں کے کردار کو سامنے رکھتے ہوئے رائے قائم کرتے ہیں۔ حالانکہ صحیح طریقہ یہ ہے کہ کسی بھی معاملے کی اصولی حیثیت کو سامنے رکھا جائے، ورنہ ہمارے ہاں جو پیشے مقدس سمجھے جاتے ہیں اگر ان سے وابستہ لوگوں کی بھی اکثریت کے کردار کو سامنے رکھا جائے تو شاید رائے اکثر حالات میں بر عکس قائم کرنی پڑے۔ اسی پر سیاسی جماعتوں کے کردار کو قیاس کرنا چاہیے کہ اصل خرابی قوی سلطنت پر کردار اور اخلاق کے زوال، دیانت و امانت کے فقدان، اور ایفادہ عہد کے عنقا ہو جانے کی ہے، جس پر مستزاد ہے سیاسی شعور کی کمی اور سیاسی جماعتوں کی استحکام کی راہ میں بار بار کے مارشل لاء کے ادوار کے باعث رکاوٹ، جس کی بناء پر ہم سیاسی اعتبار سے بحیثیت مجموعی ایک "نابالغ" قوم بن کر رہ گئے ہیں اور ملکی سیاست نے خالص ذاتی مفادات کے کھیل کی صورت اختیار کر لی ہے۔ اس کے بر عکس متدن اور ترقی یافتہ ممالک کی سیاسی جماعتوں کو دیکھئے کہ داخلی طور پر کتنی مستحکم اور منظم ہوتی ہیں اور عوامی سلطنت پر ملک و قوم کے مسائل کے ضمن میں لوگوں کو سوچنے اور غور و فکر کرنے کی دعوت دیتی ہیں اور سیاسی و قومی معاملات کے ضمن میں تعلیم بالغات کا فریضہ سرانجام دیتی ہیں۔

حاصل کلام

اس پوری گفتگو کا خلاصہ یہ ہے کہ ہمیں عہدِ حاضر کی اسلامی ریاست کے ضمن میں قرآن اور سنت اور دوڑِ خلافتِ راشدہ سے بنیادی اصول اخذ کرنے ہوں گے اور ان کے ساتھ انسان کے تدنیٰ ارتقاء کے نتیجے میں وجود میں آنے والے جملہ اداروں کی پیوند کاری کرنی ہوگی، اس شرط کے ساتھ کہ ان کے اصول و قواعد، یا معمولات و روایات میں جو چیزیں قرآن و سنت کی نصوص کی رو سے حرام ہوں ان کی قطع و برید اور تراش خراش کر دی جائیں۔ اس لیے کہ جن اعلیٰ اقدار تک انسان نے اپنے اس طویل تدنیٰ ارتقاء کے ذریعے رسائی حاصل کی ہے واقعہ یہ ہے کہ وہ سب علماء اقبال کے قول کے مطابق اصل میں ”تو رِ مصطفیٰ“ (مَلِيْكُ الْمُتَّصَفِّیْنَ) ہی سے مستعار ہیں اور اس سفر کے دورانِ انسان نے جو ادارے تشكیل دیے ہیں وہ نوع انسانی کی مشترک میراث ہیں، اور ان اعلیٰ اقدار اور ان سیاسی و تحریکی اداروں کی برکات سے اذ ملن صرف اس لیے محروم رہ گیا ہے، اور بحر و برد میں فساد اس لیے رونما ہو گیا ہے کہ اس نے فرعون اور فرود کی پیروی کرتے ہوئے حاکیت مطلقہ کا مدح بین کر خود ”شارع“، یعنی قانون ساز کی حیثیت اختیار کر لی ہے، اور اگر آج بھی آسمانی ہدایت و شریعت اور تدنیٰ ارتقاء کے ثمرات کو یکجا کر دیا جائے تو بابل کی اصطلاح کے مطابق ”زمین پر آسمان کی بادشاہت“، قائم ہو جائے گی اور وہ عالمی نظامِ خلافت علیٰ مسہانِ النبوة وجود میں آجائے گا جس کے قیام کی صریح اور قطعی پیش گوئیوں کے ساتھ ساتھ اس کی کیفیات کے بارے میں حدیثِ نبوی میں یہ الفاظ مبارکہ بھی وارد ہوئے ہیں کہ: ”اس سے آسمان والے بھی خوش ہوں گے اور زمین والے بھی۔ چنانچہ اس وقت آسمان بھی نعمتوں کی موسلا دھار بارش بر سائے گا اور زمین بھی اپنی نباتات و برکات کے سارے نہزادے باہر انکال دے گی!“

آنکہ حجت میں، ان شاء اللہ ہم یہ واضح کرنے کی کوشش کریں گے کہ اسلامی ریاست کے بنیادی اصول کیا ہیں اور وہ عہدِ حاضر کی اعلیٰ ترین جمہوری معیارات کی حامل اوریاست سے کن کتنی اعتبار است سے مختلف ہیں۔
 (شائع شدہ: نوائی وقت ۲۹ مئی ۱۹۹۲ء)

پاکستان کی قومی سیاست میں
مدھی جماعت کا گردان



پاکستان کی قومی سیاست میں مذہبی جماعتوں کے کردار کے ثابت اور متفق پہلوؤں اور اس کے میزانیہ، نفع و نقصان کے موضوع پر گفتگو سے قبل تین باتوں کی وضاحت ضروری ہے۔ ان میں سے دو باتیں تو سادہ بھی ہیں، اور مختصر بھی، یعنی ایک یہ کہ یہاں سیاست کا وسیع تر مفہوم پیش نظر نہیں ہے بلکہ اس سے مراد صرف انتخابی سیاست ہے جس میں حصہ لینے والی جماعتیں ایکشن لڑ کر اس کے نتیجے میں حزبِ اقتدار یا حزبِ اختلاف کا کردار ادا کرتی ہیں، اور دوسری یہ کہ اس گفتگو میں مذہبی جماعتوں سے مراد بھی صرف وہ مذہبی جماعتیں ہیں جو ایکشن میں برائہ راست حصہ لیتی ہیں، دوسری مذہبی جماعتیں خواہ ان کی سرگرمیاں کتنی ہی وسیع ہوں (جیسے مثلاً تبلیغی جماعت) اور وہ انتخابات پر بھی بالواسطہ اثر انداز ہوتی ہوں، اس گفتگو کے دائرے سے خارج ہیں۔

تیسرا وضاحت جو کسی قدر تبلیغ بھی ہے اور تفصیل طلب بھی، یہ ہے کہ حقیقت واقعی کے اختیارات سے قومی سیاست کا وجود پاکستان کے ابتدائی چند سالوں کے بعد ہی تاپید ہو گیا تھا۔ اس کے بعد کی سیاست کو ملکی سیاست تو قرار دیا جا سکتا ہے، قومی نہیں! چنانچہ واقعہ یہ ہے کہ اس عاجز کے سامنے جیسے ہی یہ موضوع آیا اور اس نے اس پر انہما رخیال کے لیے غور شروع کیا تو فوری طور پر ذہن اس روایتی لطینی کی جانب منتقل ہو گیا کہ جب ایک ضعیف بصارت کے مریض کو ڈاکٹر نے کرسی پر بٹھا کر سامنے کی دیوار پر آدیزاں چارٹ پر درج عبارت کو پڑھنے کو کہا تو مریض نے پوچھا ”کون سا چارٹ؟“ اور اس پر جب ڈاکٹر نے کہا ”وہ جو سامنے کی دیوار پر لگا ہوا ہے!“ تو مریض نے سوال کیا ”وہ دیوار کہاں ہے؟“ حقیقت یہ ہے کہ بعینہ یہی معاملہ پاکستان کی قومی سیاست کا ہے کہ وہ ”ہر چند کہیں کہ ہے، نہیں ہے!“

اس میں ہرگز کوئی شک نہیں کہ مسلم لیگ نے ۱۹۳۷ء سے ۱۹۴۷ء تک کے عرصے کے دوران مسلمانان ہند کی عظیم قومی تحریک کی حیثیت اختیار کر لی تھی اور پورے برعظیم

پاک و ہند کے مسلمانوں کا اس کے جھنڈے تلنے جمع ہو جانا اتنا طاہر و باہر اور اس قدر حتمی اور قطعی تھا کہ وقت کی برطانوی حکومت، انذین پیشتل کانگریس ایسی عظیم سیاسی قوت اور جیت علائی ہند ایسی با اثر نہ بھی جماعتوں کی مخالفت کے علی الرغم پاکستان وجود میں آگیا۔ لیکن اس کے ساتھ ساتھ اس امر میں بھی ہرگز کسی شک و شبہ کی گنجائش نہیں ہے کہ اس عظیم قومی چد و جہد کے دوران بھی مسلم لیگ اصلاً صرف ایک "تحریک" کی حیثیت رکھتی تھی اور اسے ایسی منظم جماعت کی حیثیت حاصل نہیں تھی جس کے رہنماؤں اور کارکنوں کی صفتیں اور درجے مرتب اور معین ہوں۔ یہی وجہ ہے کہ جیسے ہی پاکستان قائم ہوا مسلم لیگ پر اضمحلال طاری ہو گیا۔ اس ابتدائی اضمحلال کی تلافی کے لیے یہ مصنوعی صورت اختیار کی گئی کہ مسلم لیگ کی صدارت اور ملک کی وزارتِ عظمی کو ایک ہی شخص میں جمع کر کے قومی جماعت کو حکومت کا سہارا دیا جائے۔ لیکن ع ”مرض بڑھتا گیا جوں جوں دوا کی“، یعنی اس کے بھی بر عکس نتائج برآمد ہوئے اور اس طرح مسلم لیگ کی عوامی جڑیں کمزور پڑتی چلی گئیں، یہاں تک کہ جلد ہی وہ صرف سرکار و دربار کی زیبائش و آرائش کا ذریعہ بن کر رہ گئی۔

ادھر مسلم قومی قیادت کے منظر عام سے ہٹنے اور قومی جماعت کے کمزور پڑنے کا نتیجہ یہ نکلا کہ پاکستان کی ملکی سیاست صرف وڈیروں، جا گیر داروں، نوابوں اور قبائلی سرداروں کے ذاتی مفادات کا کھیل بن کر رہ گئی اور اس سے میدان سیاست میں جو دھما چوکڑی بھی اسے جواز بنا کر ۱۹۵۸ء میں پاکستان کی بری افواج کے کمانڈر انچیف نے حکومت کی باغ ڈور سنjal لی۔ وہ دن اور آج کا دن، پاکستان میں اقتدار کے دو مستقل ستونوں کی حیثیت فوج اور رسول بیورو کریسی کو حاصل ہے۔ رہے نام نہاد سیاست دان جن کی غالب اکثریت وڈیروں اور جا گیر داروں پر مشتمل ہے تو وہ اس اقلیم سیاست کے دوسرے درجہ کے شہری ہیں جو لیبل بدل کر مختلف سیاسی جماعتوں کی صورت اختیار کرتے رہتے ہیں اور فلمی دنیا کے ایکسردا اداکاروں کے مانند منتظر رہتے ہیں کہ ایوان اقتدار کے اصل قابضین میں سے کسی کی نگاہ کرم کب اور کس پر پڑتی ہے جو کچھ دیر کے

لیے ”جسے پی چاہیں، وہی سہاگن!“ کے مطابق حرمیم اقتدار میں داخل ہو سکے۔

گویا اس تجزیے کے مطابق تو پاکستانی سیاست میں نام نہاد قومی سیاسی جماعتوں کا کردار بھی ثانوی ہے۔ تو ”تابہ دیگر اس چہ رسد؟“ اور ”قیاس کن زگستان من بہار مرا!“ کے مصداق تیرے نمبر پر شمار ہونے کے قابل علاقائی اور ساتھی تنظیموں اور پھر ان کے بھی بعد چوتھے نمبر پر آنے والی مذہبی جماعتوں کے ثبت اور مستقل سیاسی رول کا اندازہ بخوبی کیا جاسکتا ہے۔ چنانچہ یہ اسی کا مظہر ہے کہ پاکستان کی چھیالیں سالہ تاریخ کے دوران صرف ایک مذہبی جماعت کے قائد نہایت مختصر مدت کے لیے پاکستان کے سب سے چھوٹے حصے کے وزیر اعلیٰ رہے اور وہ بھی ان لوگوں کے سہارے جو علماء دین کے لیے اعلائیہ طور پر نہایت رکیک اور تو ہیں آمیز الفاظ استعمال کرتے رہتے ہیں، اور ایک دوسری جماعت کو پاکستان کے سب سے بڑے شہر میں قابل لحاظ عرصے کے لیے اقتدار حاصل رہا لیکن صرف بلدیات کی حد تک!

ابتدہ ایک دوسرے اعتبار سے مذہبی جماعتوں پاکستان کی سیاست میں نہایت نمایاں اور موثر بلکہ فیصلہ کن کردار ادا کرتی رہی ہیں۔ اگرچہ اس کے بارے میں یہ فیصلہ کرنا مشکل ہے کہ وہ رول ثبت اور مفید رہا یا منفی اور رعنی! ہماری مراد مختلف موقع پر اٹھنے والی احتجاجی تحریکوں سے ہے جن کے نتیجے میں وقتاً فوقتاً ایوان حکومت میں زندگی آتی رہے اور پاکستان میں اقتدار کی مستقل مثاثل زاویے بدلتی رہی۔ چنانچہ اس میں کوئی شک نہیں کہ ایوب خان کے خلاف برپا ہونے والی ایجادیشن میں بھی سب سے موثر کردار مذہبی جماعتوں کا تھا۔ بعد ازاں بھٹو صاحب کے اقتدار کے خاتمے کا سہرا بھی اصلاً مذہبی جماعتوں ہی کے سر پر تھا اور اسی طرح حال ہی میں ان کی بیٹی کی حکومت کے خاتمے اور پھر ایجادیشن میں شکست کا کریڈٹ بھی سب سے زیادہ بڑھ کر مذہبی جماعتوں کو ہی جاتا ہے۔ اور اس کا سبب بھی بالکل واضح ہے کہ عوام کو قربانی پر آمادہ کرنے والا سب سے موثر جذبہ مذہبی ہی ہوتا ہے جس کے زیر اثر لوگ جائیں دے دینے کو سب سے بڑی کامیابی کو بھتھتے ہیں تو ظاہر ہے کہ

”منحصر مرنے پہ ہو جس کی امید
نا امیدی اُس کی دیکھا چاہیے!“

کے مصدق احتجاجی مہموں اور مظاہر اتی سیاست کے لیے ایسے لوگوں سے بڑھ کر کون
موزوں ہو سکتا ہے!

تاہم جیسے عرض کیا جا چکا ہے، اس روپ کے ثابت یا منفی ہونے کا فیصلہ کرنا یا اس کا
میزانیہ نفع و نقصان مرتب کرنا آسان کام نہیں ہے۔ اس لیے کہ جہاں یہ حقیقت اظہر من
الشّس ہے کہ ان احتجاجی تحریکوں کے نتیجے میں ایسی حکومتوں کا خاتمہ ہو گیا جو مختلف
طبقات کو مختلف وجوہات کی بنا پر ناپسند تھیں، وہاں اس میں بھی کوئی شک نہیں ہے کہ اس
سے نہ اسلام کو کوئی حقیقی اور واقعی فائدہ پہنچا، نہ مذہبی جماعتوں ہی کو کچھ حاصل ہوا، بلکہ
ائیشی ایوب ایجی ٹیشن کی کمائی بھٹو صاحب نے کھائی اور اینٹی بھٹو ایجی ٹیشن کا فائدہ جز ل
ضیاء الحق نے اٹھایا۔ گویا ع ”مرے کام کچھ نہ آیا یہ کمال نے نوازی!“، اس پر مستزادہ یہ
کہ ان تحریکوں کے نتیجے میں پاکستان میں سیاسی عمل کی گاڑی بار بار پڑی سے اترتی رہی
جس کے باعث عوام کا سیاسی شعور بھی ناپختہ اور نابالغ (retarded) رہا اور سیاسی
ادارے بھی مسلسل خلکت و ریخت کا شکار رہے!

پاکستان میں قومی سیاست کے ضعف یا فقدان کے اسباب کا ذرا گہرا تجزیہ کیا
جائے تو اس کی تہہ میں یہ عقدہ لا نیخل (dilemma) بھی کار فرمانظر آتا ہے کہ حصول
پاکستان کی تحریک مسلم قومیت کی بنیاد پر چلی اور اس کے دوران عوامی سطح پر سب سے
زیادہ زور دار نعرہ اسلام کا لگایا گیا۔ لیکن جب پاکستان قائم ہو گیا تو ع ”جب آنکھ
کھلی گل کی تو موسم تھا خزاں کا!“ کے مصدق جو واقعی صورت حال اور ٹھوس حقائق
سامنے آئے وہ یہ تھے کہ اس میں آباد لوگوں کی غالب اکثریت میں اسلام کے ساتھ ایک
جد باتی وابستگی تو تھی، لیکن سیرت و کردار اور اعمال و اخلاق کا حال۔

”وضع میں تم ہو نصاریٰ تو تمدن میں ہنود
یہ مسلمان ہیں جنہیں دیکھے کے شرمائیں یہود!“

کامصدقِ اتم تھا، یا اس سے بھی بڑھ کر۔
 ”جانتا ہوں میں یہ امت حاملِ قرآن نہیں
 ہے وہی سرمایہ داری بندہ مومن کا دیں!“

اور

”جانتا ہوں میں کہ مشرق کی اندھیری رات میں
 بے یہ بیضا ہے پیرانِ حرم کی آتیں!“
 کی تصویرِ کامل! — بلکہ اس سے بھی زیادہ خوفناک صورت حال یہ تھی کہ عوام تو پھر بھی کم
 از کم عقیدے کی حد تک اللہ اور رسول ﷺ، قرآن اور حدیث اور جنت اور دوزخ کے
 قائل تھے، لیکن تعلیم یافتہ طبقات کا معتدبہ حصہ، جو قومی معاملات میں فیصلہ کن اہمیت کا
 حامل تھا۔

”ہم تو سمجھے تھے کہ لائے گی فراغتِ تعلیم
 کیا خبر تھی کہ چلا آئے گا الحاد بھی ساتھ!“
 کامنہ بولتا ثبوت اور ع ”میرے اسلام کو اک قصہ ماضی سمجھو!“ کی مجسم تصویر تھا —
 اب ظاہر ہے کہ ”جدبات“ کے بل پر ”تحریکیں“ تو چلا کرتی ہیں، لیکن سیاست میں اس
 کے بالکل بر عکس ٹھیکھ حقائق اور ٹھوس واقعات کی عکاسی ہوتی ہے۔ چنانچہ پاکستان کی
 چھپا لیں سالہ تاریخ کا بنظر غائر جائزہ لیا جائے تو وہ ایک جانب ان ہی ٹھوس حقائق
 واقعی اور دوسری جانب مذہبی جذبات اور امکنوں کی رسکشی کا مظہر نظر آتی ہے، اور نصف
 صدی کے لگ بھگ کا عرصہ گزر جانے کے باوجود آج بھی اگر حالات و واقعات کے میں
 السطور چشمِ حقیقت میں سے مشاہدہ کیا جائے تو صاف نظر آتا ہے کہ ایک جانب ہمارے
 معاشرے کی عمومی اقدار اور تعلیم یافتہ اور مقتدر طبقات کے مجموعی تصورات اور روحانیات
 ہیں جن پر عہد حاضر کی عالمی تہذیب کے زیر اثر مادہ پرستی، الحاد اور اباہیت کی گہری چھاپ
 ہے، جن کا تقاضا ہے کہ ملکِ مغرب کے مردّجہ تصورات کے مطابق وطنی قومیت کے
 اصول پر مبنی ریاست (Nation-State) قرار پائے اور مغرب کے سیاسی اور


اقتصادی نظام کو سماجی اور تہذیبی اقدار سیست جوں کا توں اختیار کر لیا جائے، اور دوسری طرف مذہبی طبقات اور سیاست کے میدان میں برس عمل مذہبی جماعتیں ہیں جو عوام کے مذہب کے ساتھ جذباتی لگاؤ کے سہارے قانون شریعت کی تنفیذ اور اسلام کی تہذیبی اقدار کی ترویج کی جانب زور لگا رہی ہیں۔

اس رسمہ کشی کے ضمن میں مذہبی جماعتوں کا یہ دعویٰ تو یقیناً صحیح ہے کہ اگرچہ ہم پاکستان میں اسلامی نظام کے قیام اور قوانین شریعت کے نفاذ میں تا حال کامیاب نہیں ہو سکے لیکن ہماری میزانِ نتائج میں نفع اور کامیابی کے پڑے میں یہ وزن کیا کم ہے کہ ہم نے یہاں یکولر نظام کی جڑیں بھی مضبوط نہیں ہونے دیں! — لیکن قومی اور ملکی سطح پر یہ بات بہت قابل غور ہے کہ اس متفقی کامیابی (اگر اسے کامیابی قرار دیا جاسکے!) کی قیمت قومی سیاست کے نقطہ (stasis) کی صورت میں ادا کی جاتی رہی تو شاید ملک ہی ع "آں قدح بشکست و آں ساقی نمانڈ" کے مصدقہ حصے بخزے (balkanisation) ہو کر ختم ہو جائے اور وہ شاخ ہی باقی نہ رہے جس پر نظامِ اسلام اور قانون شریعت کے آشیانے بنائے جائیں۔ گویا اس رسمہ کشی کے جاری رہنے میں اس بات کا بھی اندیشہ موجود ہے کہ رسمہ ہی نتیج میں سے ٹوٹ جائے — مزید برآں اس تعطیل میں بھی خلا تو بہر حال موجود نہیں ہے اور اس (status quo) کے معنی بھی تو یہی ہیں کہ جاگیرداری نظام بھی جوں کا توں برقرار ہے اور سودی معيشت بھی علیٰ حالت قائم و دائم ہے اور نفاذ شریعت ایکٹ بھی نافذ ہوا ہے تو ایسا جسے جملہ مذہبی جماعتوں نے "اندادِ شریعت ایکٹ" قرار دیا ہے۔ رہی بات مغربی معاشرت اور اس کے لوازم یعنی عربی، بے حیائی اور فناشی کی تزویہ دن دو گئی رات چوگنی ترقی کر رہے ہیں!

حاصل کلام یہ ہے کہ انتخابی سیاست کے میدان میں سرگرم مذہبی جماعتوں کو اپنی حکمت عملی (strategy) پر نظر ثانی کی شدید ضرورت ہے۔ چنانچہ بعض جماعتیں اس وقت اس انداز سے سورج بھی رہی ہیں، لیکن بحالاتِ موجودہ یہ اندیشہ وہی اور خیالی نہیں ہے کہ وہ کسی رد عمل کا شکار ہو کر دوسری انہا کی جانب نکل جائیں اور ما حول کو کم از کم حد

تک سازگار بنائے بغیر اور خود اپنی صفوں کی تربیت و استواری اور کارکنوں کی تربیت اور تزکیے کے ناگزیر تقاضے پورے کیے بغیر تصادم کی راہ اختیار کر لیں۔ جس کا نتیجہ ملک و قوم کے حق میں بھی تباہ کن ہو گا اور دین اور مذہب کے لیے بھی نہایت افسوسناک!.....
بنابریں اس امر کی شدید ضرورت ہے کہ اس منیج نبوی (علیہ السلام) کو اچھی طرح سمجھا جائے جس کے ذریعے تاریخ انسانی کا پہلا اسلامی انقلاب برپا ہوا تھا اور جسے اختیار کیے بغیر ع ”خدایا! آں کرم بارے دگر گن!“ کی آرز و شرمندہ تعبیر نہیں ہو سکتی!

(شائع شدہ: نواب وقت، ۱۲ جون ۱۹۹۲ء)



۵

پاکستان میں نظامِ خلافت
امکانات، خدوخال اور قیام کا طریق کار

نَحْمَدُهُ وَنُصَلِّی عَلٰی رَسُوْلِہِ الْکَرِیْمِ۔ اَمَّا بَعْدُ:

اعوذ بالله من الشيطان الرجيم بسم الله الرحمن الرحيم
 (وَعَدَ اللَّهُ الدِّيْنَ امْنُوا مِنْكُمْ وَعَمِلُوا الصِّلَاحَ لِيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِيْنَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ امْنًا طَيْبُهُمْ نَبِيْنَ لَا يُشْرِكُونَ بِيْ شَيْئًا طَوْمَنْ كَفَرَ بَعْدَ ذَلِكَ فَأُولَئِكَ هُمُ الْفَسِیْقُونَ ﴿٥٥﴾) (النور)

” وعدہ کر لیا اللہ نے ان لوگوں سے جو تم میں ایمان لا سیں اور عمل صالح کا حق ادا کریں کہ وہ انہیں لازماً میں میں خلافت عطا فرمائے گا، جیسا کہ خلافت عطا کی تھی اُن کو جوان سے پہلے تھے اور ان کے لیے ان کے دین کو تمکن عطا فرمادے گا جو اُس نے ان کے لیے پسند کیا ہے، اور ان کے لیے خوف کے بعد اُس کی حالت پیدا کر دے گا۔ پھر ایسے لوگ میری ہی بندگی کریں گے، کسی کو میرے ساتھ شریک نہیں تھہرا سیں گے۔ پھر اس (قدر پختہ وعدے) کے بعد بھی جو لوگ روگردانی اختیار کریں (یعنی ایمان و عمل صالح کے تقاضے پورے نہ کریں) تو ایسے ہی لوگ فاسق (نافرمان) ہیں۔“

آج میں امتِ مسلمہ کی چودہ سو سالہ تاریخ کے حوالے سے آپ سے کچھ گفتگو کروں گا اور کچھ بات مستقبل کے بارے میں ہوگی۔ ہماری بدستی ہے کہ ہم زمانہ حال ہی میں گم رہنے کے عادی ہو چکے ہیں، جیسا کہ علامہ اقبال نے کہا تھا۔
 کافر کی یہ پہچان کہ آفاق میں گم ہے
 مومن کی یہ پہچان کہ گم اس میں ہیں آفاق!

زمانہ حال کے اندر گم ہو جانا بھی درحقیقت اللہ تعالیٰ سے ذور ہو جانے کی وجہ سے ہوتا ہے۔ مطلوب شے تو یہ ہے کہ ماضی سے رشتہ استوار رکھو، مستقبل کی فکر کروا اور ان دونوں کو سامنے رکھتے ہوئے زمانہ حال میں اپنے طرزِ عمل کا تعین کرو۔ لیکن اگر صورت یہ ہو کہ

ماں سے بھی رشتہ کٹا ہوا ہو، مستقبل کی بھی فکر نہ ہو تو پھر انسان زمانہ حال کے اندر گم ہو کر رہ جاتا ہے اور یہ چیز انسان کو ایمان کی بجائے کفر کی طرف لے جاتی ہے۔

اللہ کے تین مشروط وعدے

سورۃ النور کی آیت ۵۵ میں اللہ تعالیٰ نے مسلمانوں سے ٹین نہایت ہی مؤکد وعدے فرمائے ہیں، اگرچہ ہر وعدہ مشروط ہے۔ جیسے دوسرے مقامات پر فرمایا: «إِنْ تَنْصُرُوا اللَّهَ يَنْصُرُكُمْ» (اگر تم اللہ کی مدد کرو گے تو وہ تمہاری مدد کرے گا) اور «فَإِذْ كُرُونَى أَذْكُرُكُمْ» (تم مجھے یاد رکھو میں تمہیں یاد رکھوں گا)۔ اسی طرح کا مضمون حدیث میں بھی آیا ہے، فرمایا: ”میرا بندہ میری طرف چل کر آتا ہے تو میں اس کی جانب دوڑ کر آتا ہوں، میرا بندہ میری طرف بالشت بھرا آتا ہے تو میں اس کی طرف ہاتھ بھرا آتا ہوں“۔ لیکن یہ نہیں ہو سکتا کہ بندہ تو اپنا رخ شیطان کی طرف کیے ہوئے ہو اور اللہ تعالیٰ پھر بھی اس کی طرف متوجہ رہے۔ اگر ہم اللہ کی طرف رخ کر لیں، توجہ کر لیں تو ہمراپا رحمت ذات ہر وقت رحمت کی بارش برسانے کے لیے تیار ہے۔

ہم تو مائل بہ کرم ہیں کوئی سائل ہی نہیں
راہ دکھلائیں کے راہ پر منزل ہی نہیں!

زیر گفتگو آیت میں بھی اس قاعدہ کلیے کے حوالے سے دو شرطیں موجود ہیں، یعنی ایمان اور عمل صالح: «وَعَدَ اللَّهُ الَّذِينَ آمَنُوا إِنْ كُمْ وَعَمِلُوا الصِّلْحَتِ»

یہ خطاب مسلمانوں سے ہے۔ مذیع میں مسلمانوں کے مابین منافقین کا گروہ بھی موجود تھا، چنانچہ یہ وعدہ منافقوں سے نہیں، نام کے مسلمانوں سے نہیں، بلکہ اللہ تعالیٰ کا یہ وعدہ ان مسلمانوں سے ہے جو ایمان اور عمل صالح کا حق ادا کرنے والے ہوں، پہلے خود اپنے اوپر اللہ کے دین کو قائم کرنے والے ہوں، اپنی ذات کی حد تک اللہ کے خلیفہ بن لئے ہوں، اپنے گھر اور اپنے دائرہ اختیار میں اللہ تعالیٰ کی خلافت کا تقاضا پورا کرتے ہوں اور پھر مل جل کر طاقت اور قوت حاصل کر کے باطل سے نکرانے اور پنجہ آزمائی کرنے کو مستعد ہوں۔ باطل نظام سے نکر لیے بغیر کوئی کام نہیں بنتا۔ چھوٹے سے چھوٹا

بودا بھی آئیں سے اپنی بڑی میں پچھوڑتا ایک جمے ہوئے درخت کو اکھاڑنے کے لیے تو بڑی قوت کی ضرورت ہوتی ہے۔ اسی طرح رابح وقت باطل نظام آسانی سے تبدیل نہیں کیا جاسکتا۔ اس مقصد کے حصول کے لیے لوگوں کو اپنی جانوں کی قربانی پیش کرنا بڑے گی، خون کی ندیاں بہانا پڑیں گی۔ اگر صحابہ کرام صلی اللہ علیہ وسلم کو اپنے خون کا نذر رانہ پیش کرنا پڑا تو ہم میں سے کوئا ایسا ہے جو اس سے استثناء چاہتا ہو؟ اگر آنحضرت صلی اللہ علیہ وسلم کا خون طائف کی سر زین میں بندب ہوا اور آپ کا خون داسن احمد میں گرا تو اور کون شخص یہ کہے گا کہ خون دیے بغیر ایسا ہو سکتا ہے!

ہمارے سامنے تو کتنی ہی روشن اور بتائناک مثالیں موجود ہیں۔ ایمان اور عمل صالح کے ساتھ اگر جہاد ہو گا تو ہمارے لیے اللہ کے تمدن و نعمتے ہیں جو اس آیہ مبارکہ میں بیان کیے گئے ہیں۔ ایک یہ کہ اللہ ہمیں لازماً میں میں غلافت عطا فرمائے گا، جیسے اس سے پہلے عطا کی گئی تھی۔ بنی اسرائیل بھی اس ذمہ میں آتے ہیں اور حضرت داؤ داور حضرت سلیمان صلی اللہ علیہ وسلم کو بھی بڑی ہی عظیم الشان مملکت عطا کی گئی تھی۔ حضرت سلیمان کی حکومت ہوا اور چنات پڑھی۔ یہ استخلاف اللہ تعالیٰ نے حضرت سلیمان کو عطا فرمایا تھا۔ مسلمانوں سے فرمایا جا رہا ہے کہ تمہیں ایسا ہی بلکہ اس سے بھی بڑا استخلاف عطا فرمائے گا اگر تم ایمان اور عمل صالح کا حق ادا کرو گے۔ دوسرا وعدہ یہ کہ اس دین کو جسے اللہ نے تمہارے لیے پسند فرمایا ہے، تمکن عطا کرے گا، کیوں کہ حق کا یہ حق ہے کہ وہ غالب ہونے کے مغلوب مغلوب تو باطل کو ہونا چاہیے ”الْحَقُّ يَعْلُمُ وَلَا يُعْلَمُ عَلَيْهِ“ حق تو غالب رہنے کے لیے آیا ہے جب کہ مغلوبیت باطل کا شیوه ہے۔ تاہم حق کے غلبے کے لیے اہل حق کو قربانی دینا پڑتی ہے۔ تیسرا وعدہ یہ ہے کہ وہ ہماری خوف کی حالت کو حالت امن سے بدل دے گا۔ خوف کی یہ حالت مکہ میں بھی تھی، جب صحابہ کرام صلی اللہ علیہ وسلم کو ستایا جاتا تھا، ایذ امیں پہنچائی چار، ہی تھیں۔ مدینہ میں بھی ہر وقت خوف کی حالت طاری تھی، کبھی مکہ سے مشرکین کی فوجوں کی آمد کا خطرہ رہتا تو کبھی مشرق سے یہودیوں کی سیا زیشیں تھیں، مگر اللہ تعالیٰ نے اس صورت حال کو امن سے بدل دیا۔

ان تین موّکد و عدوں کا نتیجہ بیان فرماتے ہوئے کہا کہ پھر یہ لوگ میرے ساتھ کسی دوسرے کو شریک نہیں ٹھہرا سکیں گے۔ یہی سواباتوں کی ایک بات ہے اور دین کی حقیقت بھی یہی ہے۔ اسلام دین توحید ہے۔ بندگی، اطاعت، قانون اور حکم سب اللہ کا ہے کہ ﴿إِنَّ الْحُكْمَ إِلَّا لِلَّهِۚ أَمَرَ رَبَّهُ عَبْدَهُ عَلَىٰ أَنْ يَعْلَمَ مَا يَفْعَلُ﴾ (یوسف: ۳۰) (حکم دینے کا اختیار سوائے اللہ کے کسی کو بھی حاصل نہیں ہے، اور اُسی نے یہ فیصلہ کر دیا ہے کہ اُس کے سوا کسی کی بندگی اور اطاعت نہیں ہوگی۔) آخر میں فرمایا: ﴿وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ﴾ اتنے پختہ وعدوں کے بعد بھی اگر لوگوں کو اعتبار نہ آئے اور پھر بھی مسلمان اپنی جان اور مال لگانے کو تیار نہ ہوں، یہ لوگ پھر بھی اس کام کے لیے کمر ہمت کرنے کو تیار نہ ہوں اور اتنے پختہ وعدوں کی بھی ناقد ری کریں تو پھر یہ لوگ فاسق ہیں، اللہ تعالیٰ ان سے اپنی نگاہِ کرم پھیر لے گا۔

سورۃ النور کی اس آیت میں خلافتِ ارضی کا جو وعدہ اللہ تعالیٰ نے مسلمانوں سے کیا ہے وہ ایک مرتبہ پورا ہو چکا ہے۔ خود حضور ﷺ کی زندگی میں سرز میں عرب پر غلبہ دین مکمل ہو گیا تھا۔ اس کے بعد خلافتِ راشدہ کے عہد میں پورا شمالی افریقہ اور مشرق میں پورا ترکستان کا علاقہ، جو ستر (۷۰) برس کے بعد روی استبداد کے پنج سے اب آزاد ہو رہا ہے، اسلامی ریاست میں شامل ہو گیا۔ گویا بحر او قیانوس سے دریائے چیخوں تک کے پورے علاقے میں خلافت کا نظام قائم ہو گیا۔ یوں خلافتِ ارضی کے وعدہِ الٰہی کی تکمیل ہو گئی، قیصر و کسری کی بادشاہیں ختم ہو گئیں، کرۂ ارضی کے ایک بڑے حصے پر اللہ کا دین غالب ہو گیا اور اللہ کی حاکیت قائم ہو گئی۔ یہ سب کچھ ہمیں بھی تاریخی اعتبار سے معلوم ہے اور دنیا بھی اس حقیقت کو نہیں جھلا سکتی۔

قیامت سے قبل ”خلافت علیٰ منہاج النبوة“ کے قیام کی پیشین گوئی

حضور ﷺ نے یہ پیشین گوئی فرمائی ہے کہ دنیا کے خاتمے سے پہلے خلافت علیٰ منہاج النبوة کا یہ نظام بالفعل دوبارہ قائم ہو گا اور خلافت کے اس نظام کا غلبہ اب عالمی سطح پر پورے گرتۂ ارضی پر ہو گا۔ وہ صرف بحر او قیانوس سے دریائے چیخوں تک ہی نہیں

ہوگا بلکہ کل زمین پر ہوگا۔ شاید آج کے حالات میں لوگوں کو یہ بتیں بڑی عجیب لگیں کہ آج تو مسلمان پسمند ہیں، مغلوب ہیں، دبے ہوئے ہیں، امریکہ کے چنگل میں پھنسے ہوئے ہیں۔ مگر ان سب حالات کے باوجود احادیث نبویہ ﷺ کیا کہتی ہیں، آئے دیکھتے ہیں۔ مند احمد میں موجود حدیث کے مطابق حضور ﷺ نے پانچ ادوار کا ذکر فرمایا۔ چشمِ تصور سے ملاحظہ فرمائیے! حضور ﷺ صحابہؓ کے سامنے خطبہ ارشاد فرمائیا۔

رہے ہیں اور یہ خبر دے رہے ہیں، آپ ﷺ نے فرمایا:

((تَكُونُ النُّبُوَّةُ فِيْكُمْ مَا شَاءَ اللَّهُ أَنْ تَكُونَ، ثُمَّ يَرْفَعُهَا اللَّهُ إِذَا شَاءَ أَنْ يَرْفَعَهَا))

”تمہارے اندر نبوت کا دور رہے گا جب تک اللہ چاہے گا کہ رہے، پھر اللہ سے اٹھا لے گا جب اٹھانا چاہے گا۔“

یعنی جب تک حضور ﷺ موجود رہے، مجسم نبوت کا دور جاری رہا اور پھر حضور ﷺ

((اللَّهُمَّ فِي الرَّفِيقِ الْأَعْلَى)) کہتے ہوئے دنیا سے پردہ فرمائے تو وہ دور ختم ہو گیا۔

پھر حضور ﷺ نے دوسرے دور کا ذکر فرمایا:

((ثُمَّ تَكُونُ خِلَافَةً عَلَى مِنْهاجِ النُّبُوَّةِ))

”پھر خلافت علیٰ منہاج النبوۃ قائم ہو گی۔“

یعنی نبوت کے مقصد کو پورا کرنے کے لیے طریق نبوت پر خلافت قائم ہو گی۔ اس لیے کہ اللہ تعالیٰ نے حضور ﷺ کو دینِ حق کے غلبے کے لیے مبوعث فرمایا تھا، آپؐ کو اسلام کا نظامِ عدل اجتماعی قائم کرنے کے لیے بھیجا گیا تھا۔ نبوت کا یہ مشن خود حضور ﷺ کی زندگی میں جزیرہ نماۓ عرب کی حد تک پورا ہو گیا تھا، مگر اسے ابھی آگے بڑھنا تھا، لہذا وہ آگے بڑھا۔ یہاں تک کہ:

((فَتَكُونَ مَا شَاءَ اللَّهُ أَنْ تَكُونَ، ثُمَّ يَرْفَعُهَا اللَّهُ إِذَا شَاءَ أَنْ يَرْفَعَهَا))

”پس یہ (دوسرਾ دور بھی) جاری رہے گا جب تک اللہ چاہے گا کہ رہے، پھر اللہ جب چاہے گا اسے بھی اٹھا لے گا۔“

اس کے بعد حضور ﷺ نے تیرے دور کے بارے میں فرمایا:

((ثُمَّ تَكُونُ مُلْكًا عَاصِمًا))

”اس کے بعد کاث کھانے والی حکومت کا دور آئے گا۔“

کٹ کھنی حکومت کا یہ دور بنو امیہ اور بنو عباس کی ملوکیت کا دور ہے۔ خلافت تو درحقیقت حضرت حسن ؓ پر ختم ہو گئی تھی، چنانچہ اہل شہر حضرت امیر معاویہ ؓ کے دور حکومت کو عہد خلافت راشدہ میں شامل نہیں کرتے۔ اسی ملوکیت کے دور میں کربلا کا حادثہ قابحہ روما ہوا جس میں حضرت حسین ؓ اپنے بہت سے ساتھیوں کے ساتھ شہید کر دیے گئے، پھر حضرت عبد اللہ بن زبیر ؓ کو مکہ مکرمہ میں شہید کیا گیا۔ اسی عہد ملوکیت میں واقعہ حرمہ کے نتیجے میں مدینۃ النبی ﷺ تباہ ہوا۔ اسی دور ملوکیت میں حجاج بن یوسف کے ہاتھوں سینکڑوں تابعی ہوتینام شہید ہوئے، محمد بن قاسم کو سندھ سے واپس بلاؤ کر شہید کر دیا گیا، اس لیے کہ بادشاہت کا توبیہ خاصہ ہوتا ہے کہ بادشاہ کسی دوسرے شخص کے مقبول ہونے سے ڈرنے لگتا ہے۔ بادشاہوں کے سامنے اپنے ذاتی مفادات ہوتے ہیں جن کو حاصل کرنے کے لیے وہ لوگوں پر ظلم و تم کا بازار گرم کر دیتے ہیں۔ حضور ﷺ کے فرمان کے مطابق یہی دور ملوکیت کا ث کھانے والی حکومتوں کا دور ہے۔ اس کے بارے میں آنحضرت ﷺ نے ارشاد فرمایا:

((فَتَكُونُ مَا شاءَ اللَّهُ أَنْ تَكُونَ، ثُمَّ يَرْفَعُهَا إِذَا شاءَ اللَّهُ أَنْ يَرْفَعَهَا))

”یہ دور بھی رہے گا جب تک اللہ چاہے گا کہ رہے ہے، پھر اللہ جب چاہے گا سے بھی ختم فرمادے گا۔“

پھر حضور ﷺ نے چوتھے دور کا ذکر فرمایا:

((ثُمَّ تَكُونُ مُلْكًا جَبْرِيلًا))

”پھر جابر انہ بادشاہت کا ایک دور آئے گا۔“

آج چودہ سو برس کی تاریخ کھلی کتاب کی ماں ہمارے سامنے موجود ہے جس کی وجہ سے ہم یہ باتیں بہت اچھی طرح سمجھ سکتے ہیں۔ جابر اند بادشاہت سے مراد غیروں کی غلامی کا زمانہ ہے۔ کسی علاقے پر انگریزوں نے قبضہ کر لیا تو کہیں فرانسیسیوں نے کہیں ولندزیوں نے اور کہیں اطالویوں نے اپنے پنجے گاڑ لیے۔ بنو امیہ اور بنو عباس

کے خلفاء چاہے خلفاءِ راشدین نہیں تھے مگر تھے تو مسلمان ہی۔ پھر انہی میں سے اچھے لوگ بھی سامنے آئے۔ انہی میں عبد الملک بن مروانؓ جیسے بڑے محدث اور فقیہہ انسان بھی تھے اور عمر بن عبد العزیزؓ بھی جنہیں خلیفہ راشد تسلیم کیا جاتا ہے۔ جب یہ دو رہنمائی ختم ہوا تو غیروں کی حکومت آگئی۔ بر صیر کی یہ سر زمین انگریزوں کے تسلط میں آنے سے پہلے سکھوں کے قبضے میں تھی۔ دورِ غلامی کی یہ حکومت آہستہ آہستہ تمام مسلم علاقوں سے ختم ہو گئی ہے۔ اگرچہ غلامی کا یہ دو رہنمائی پورے طور پر ختم نہیں ہوا۔ انڈونیشیا آزاد ہوا، ملائیشیا آزاد ہوا، تمام عرب ممالک آزاد ہوئے، مگر ذہنی غلامی جوں کی توں قائم ہے، تہذیبی غلامی پہلے سے بھی زیادہ ہے، معاشی غلامی کے بندھنوں میں بھی ہم جکڑے ہوئے ہیں۔ ہماری اس حالت کے بارے میں علامہ اقبال نے فرمایا تھا۔

وضع میں تم ہو نصاری تو تمدن میں ہنود
یہ مسلمان ہیں جنہیں دیکھ کے شرمائیں یہود!

ملکت خداداد پاکستان میں ہم آج بھی انگریزوں کے چھوڑے ہوئے نظام کو جوں کا توں لے کر چل رہے ہیں۔ سیاسی نظام بھی وہی، تمنی اقدار بھی وہی، معاشی نظام بھی وہی، غرض سارا نظام وہی۔

یہ دو جس میں ہم سانس لے رہے ہیں، یہ چوتھا اور پانچویں دو رہنمائی عرصہ ہے۔ اس دو رہنمائی کے اختتام پر پانچواں دو رہنمائی گا۔ دعا کیجیے کہ اللہ تعالیٰ اس دو رہنمائی کو جلد لائے اور اس دو رہنمائی کے لیے اللہ تعالیٰ ہماری زندگیوں کو قبول فرمائے۔ ہماری کامیابی اسی میں ہے کہ ہم اس راہ میں اپنی جانیں پچھا اور کر دیں۔ ہمارا ایمان ہے کہ وہ دو رہنمائی آئے گا جس کی خبر نبی اکرم ﷺ نے ہمیں دی ہے کہ آپ سچے ہیں اور آپ کے سچے ہونے کی گواہی دی گئی ہے، لہذا آپ کی دی ہوئی خبر کبھی غلط نہیں ہو سکتی۔

حضرت ﷺ نے پانچویں دو رہنمائی کے بارے میں ارشاد فرمایا:

((ثُمَّ تَكُونُ خِلَافَةً عَلَى مِنْهَاجِ النَّبُوَةِ))

”پھر خلافت علیٰ منہاج النبوۃ قائم ہو گی۔“

یعنی پھر پہلے ہی کی طرح خلافت کا دور آئے گا جو نبوت کے نقشے پر ہی قائم ہو گا اور نبوت کے مشن کے لیے ہو گا۔ راوی کے مطابق ان پانچ ادوار کی خبر دینے کے بعد حضور ﷺ نے سکوت اختیار فرمایا۔ حدیث کے آخری الفاظ ہیں:

”تُمَّ سَكَّتَ ”پھر آپ خاموش ہو گئے۔“

معلوم ہوا کہ اس پانچویں دور پر ہی دنیا کا خاتمه ہو جائے گا۔ اس وقت نوع انسانی پانچویں دور کی دہیز پر کھڑی نظر آ رہی ہے۔

جیسا کہ میں نے عرض کیا، اب جب نظامِ خلافت قائم ہو گا تو وہ عالمی سطح پر قائم ہو گا۔ اس ضمن میں آنحضرت ﷺ کا ارشاد مبارک ملاحظہ فرمائیے۔ یہ حدیث حضرت ثوبان رضی اللہ عنہ سے صحیح مسلم میں روایت کی گئی ہے۔ حضور ﷺ نے ارشاد فرمایا:

((إِنَّ اللَّهَ زَوِيَ لِي الْأَرْضَ فَرَأَيْتُ مَشَارِقَهَا وَ مَغَارِبَهَا، وَ إِنَّ أُمَّتِي سَيَلْعُ
مُلْكُهَا مَا زُوِيَ لِي مِنْهَا))

”اللہ نے میرے لیے زمین کو لپیٹ دیا، پس میں نے زمین کے سارے مشرق بھی دیکھ لیے اور سارے مغرب بھی، اور میری امت کی حکومت ان تمام علاقوں پر قائم ہو کر رہے گی جو مجھے لپیٹ کر دکھائے گئے۔“

ایک اور حدیث میں جو منداہمد کی ہے، نبی اکرم ﷺ نے فرمایا:

((لَا يَقْعِي عَلَى ظَهِيرَ الْأَرْضِ بَيْتٌ مَدَرٌ وَلَا وَبَرٌ إِلَّا أَدْخَلَهُ اللَّهُ كَلِمَةً
الْإِسْلَامِ، يَعِزِّ عَزِيزًا وَذُلِّ ذَلِيلًا))

”روئے ارضی پر نہ کوئی گھر جو اینٹ گارے سے بنा ہو، باقی بچے گا، نہ مکبوں سے بنا ہوا خیمہ جس میں اللہ کلمہ اسلام کو داخل نہ کرنے! خواہ کسی سعادت مند کو عزت دے کر خواہ کسی بد بخت کی مغلوبیت کے ذریعے۔“

یعنی اس داخلے کی دو شکلیں ہوں گی۔ یا تو عزت والے کے اعزاز کے ساتھ یا ذلیل کی تذلیل کے ساتھ۔

((إِنَّمَا يُعِزُّهُمُ اللَّهُ فَيَجْعَلُهُمْ مِنْ أَهْلِهَا، أَوْ يُذْلِلُهُمْ فَيَكِيدُنُونَ لَهَا))

”یا تو اللہ تعالیٰ ان لوگوں کو عزت عطا فرمادے گا کہ انہیں اس (کلمہ اسلام) کا

قاں و حامل بنادے گا، یا انہیں مغلوب فرمادے گا کہ اس کے مکحوم بن جائیں۔“ یعنی اگر گھر والا خود اپنی مرضی سے اسلام کو قبول کر لے گا تو یہ صورت اعزاز کی ہوگی، اس لیے کہ ﴿وَلِلّٰهِ الْعِزَّةُ وَلِرَسُولِهِ وَلِلّٰمُوْمِنِينَ﴾ کہ عزت تو اللہ کا حق ہے، اس کے رسول ﷺ اور اہل ایمان کا حق ہے۔ چنانچہ گھر والا اسلام قبول کر کے اس عزت میں شامل ہو جائے گا۔ لیکن اگر وہ اسلام قبول نہیں کرے گا تو اسلام تب بھی اس کے گھر میں داخل ہو گا۔ اس صورت میں از روئے فرمان الٰہی: ﴿يُعْطُوا الْجِزِيرَةَ عَنْ يَدِ وَهُمْ صَفِرُونَ﴾ (التوبۃ) اسے جزیہ دینا ہو گا، اسے اسلام کی بالادستی قبول کرنا ہو گی، اسے اسلامی قانون کی پابندی کا عہد کرنا ہو گا۔ یہی وجہ ہے کہ خلافت راشدہ کے عہد میں اسلامی افواج کا کمانڈر ہمیشہ دشمن کے سامنے تین باتیں رکھتا تھا۔ ایک یہ کہ اسلام لے آؤ تو تم لوگوں کو ہمارے جیسی حیثیت حاصل ہو جائے گی، تمہاری جان، تمہارا مال، تمہاری عزت اتنی ہی محترم ہو گی جتنی خود ہماری ہے، تم ہمارے برابر کے بھائی بن جاؤ گے۔ اگر تمہیں یہ صورت قبول نہیں تو تم اپنے مذہب پر رہتے ہوئے، میں جزیہ ادا کرو اور اللہ کے دین کی بالادستی کو تسلیم کرو۔ لیکن اگر تمہیں یہ شرط بھی قبول نہیں تو میدان میں آؤ، تلوار ہمارے اور تمہارے مابین فصلہ کر دے گی۔ اسلامی تاریخ سے اس حد تک تو ہر مسلمان واقف ہے کہ ہر جنگ سے پہلے یہی تین باتیں کہی جاتی تھیں، چوتھی بات کوئی نہ تھی، کیونکہ حقیقی مسلمان کفر کے غلبے کو برداشت کر ہی نہیں سکتا۔ ہاں اگر اس کی طاقت نہیں تو کفر کے غلبے کو ختم کرنے کی کوشش کرتا رہے گا۔ اسی جدوجہد میں جان دے دے تو ایسا شخص اللہ کے ہاں کا میاب سمجھا جائے گا۔

احیاء خلافت کی جدوجہد کا نبوی طریق

ان احادیث کے حوالے سے یہ بات بخوبی واضح ہو چکی ہے کہ خلافت علی منہاج النبّوّۃ کا دوبارہ آئے گا اور یہ خلافت عالمی سطح پر قائم ہو گی۔ اس تصور کو قرآن مجید نے بھی بیان کیا ہے۔ آپ حضرات بخوبی جانتے ہیں کہ میرا بنیادی کام ہی قرآن مجید کو پڑھنا اور پڑھانا ہے۔ ہماری دعوت کا پہلا قدم ”رجوع الی القرآن“ ہے۔ اسی مشن میں

میری پوری عمر لگ گئی ہے اور اب میرا آخری قدم ”رجوع الی الخلافة“ ہے۔ حضور ﷺ نے مکہ مکرمہ میں قرآن پڑھ کر سنایا اور مدینہ منورہ میں خلافت کا نظام قائم فرمادیا۔ یہی تدریج اور یہی طریقہ ہے جو میں نے حضور ﷺ کی سیرت سے سیکھا ہے۔ حضور ﷺ کے ہاتھوں یہ مشن بالفعل پایہ تکمیل کو پہنچ گیا تھا، لیکن ہم اگر اسی کام میں اپنی جانیں لگادیں اور کھپا دیں تو ہمارے لیے کامیابی ہی کامیابی ہے۔ حضرت حمزہ رضی اللہ عنہ نے بھی تو اپنی آنکھوں سے اسلام کا غالبہ نہیں دیکھا کہ وہ تو غزوہ اُحد میں ہی شہید کر دیے گئے تھے۔ حضرت یاسر اور حضرت شمسیہ رضی اللہ عنہا مکہ ہی میں شہید کر دیے گئے تھے، انہیں بھی اسلام کا غالبہ دیکھنا تو کیا مدینہ دیکھنا بھی نصیب نہیں ہو۔ لیکن کیا ’معاذ اللہ یہ ناکام ٹھہرے؟‘ اسی طرح ہم نظامِ خلافت کی جدوجہد ہی میں اپنی جان دے دیں تو ہم کامیاب ہوں گے، بشرطیکہ یہ یقین رہے کہ نظامِ خلافت کا قیام ہو کر رہے گا۔ حضور ﷺ کا مقصدِ بعثت دین کا غالبہ تھا، جسے قرآن حکیم میں تین بار ان الفاظ میں بیان فرمایا گیا:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الْدِيُّنِ كُلِّهِ﴾

(التوبۃ: ۳۳، الفتح: ۲۸، الصف: ۹)

”وہی (اللہ) ہے جس نے بھیجا اپنے رسول (ﷺ) کو ہدایت تامہ (قرآن

حکیم) اور دینِ حق کے ساتھ تاکہ اسے غالب کر دے کل کے کل دین پر۔“

اور ایک جگہ فرمایا گیا:

﴿وَمَا أَرْسَلْنَاكَ إِلَّا كَافِةً لِلنَّاسِ بَشِيرًا وَنَذِيرًا...﴾ (سبا: ۲۸)

”اے نبی ﷺ! ہم نے نہیں بھیجا ہے آپ کو مگر تمام انسانوں کے لیے بشارت دینے والا اور خبردار کرنے والا بنا کر.....“

ان دونوں باتوں کو باہم جوڑنے سے یہ نتیجہ سامنے آتا ہے کہ اگر پورے عالم ارضی پر دین کا غالبہ نہ ہو تو حضور ﷺ کا مقصدِ بعثت شرمندہ تکمیل رہتا ہے۔ یہی بات علامہ اقبال نے کہی تھی۔

وقتِ فرصت ہے کہاں کام ابھی باقی ہے
نورِ توحید کا اعتماد ابھی باقی ہے!

پورا اکرہ ارضی جب تک نورِ حید سے جگمگا نہیں جاتا اُس وقت تک محمد ﷺ کا مشن جاری رہے گا۔ جیسے کبھی میدان بدر اور دامنِ أحد میں حق و باطل کی معارکہ آرائی تھی ویسے ہی حق و باطل کا معارکہ آج بھی جاری ہے۔ اسے دیکھنے کے لیے بصیرت چاہیئے بصارت چاہیے۔ بقول اقبال۔

ستیزہ کار رہا ہے ازل سے تا امروز
چراغِ مصطفویٰ سے شرارِ بولہنی!

ہاں، ایک وقت آ کر رہے گا جب شرارِ بولہنی بجھ جائے گا اور چراغِ مصطفویٰ ملیٹن
سے چهار دانگِ عالم منور ہو جائے گا۔

موجودہ عالمی حالات اور اسلام کا مستقبل

یہ تو ماضی اور مستقبل کی بات ہوئی، اب کچھ زمانہ حال کی بات بھی ہو جائے۔ زمانہ حال کا معاملہ بہت مایوس کن ہے۔ اس وقت دنیا کی کل آبادی ۶ رابر کے قریب ہے جس میں سوا ارب کے قریب مسلمان ہیں۔ انہارہ کروڑ مسلمان صرف بھارت میں ہیں۔ تیل کی دولت بھی مسلمانوں کے پاس ہے، افرادی قوت بھی وافر مقدار میں مہیا ہے، زرعی رقبہ بھی ہے، لیکن اس سب کے باوجود عزت نام کی کوئی کوشش مسلمانوں کو حاصل نہیں ہے۔ دنیا میں مسلمانوں کی کوئی حیثیت نہیں، ہماری قسم کے فیصلے کہیں اور ہوتے ہیں، ہماری منصوبہ بندی کسی اور جگہ تشكیل پاتی ہے، ہمارا بحث کوئی اور طاقت منظور کرتی ہے، اشیاءِ صرف کے نرخوں کا تعین بھی باہر ہی سے ہوتا ہے۔ غرضیکہ نہایت ہی تشویش ناک اور مایوس کن صورتِ حال کا سامنا ہے۔ ان حالات میں میں کون ہوتا ہوں آپ حضرات کو خوشخبری سنانے والا؟ لیکن میں تو نقل کرنے والا ہوں، میں تو حضور ﷺ کی بات آپ کو سنارہا ہوں، جو میرے لیے بھی قطعی الثبوت ہے اور آپ کے لیے بھی قابلِ یقین ہی نہیں واجب یقین ہے۔ تو اگرچہ اس وقت کے حالات کے اعتبار سے تو معاملہ بہت مختلف ہے کہ نہ تو ہماری کہیں عزت ہے اور نہ ہی، میں حقیقی آزادی حاصل ہے، لیکن ایسے میں میں آپ کو عالمی سطح پر نظامِ خلافت کے قیام کی خبر دے رہا ہوں اور اس وقت

دے رہا ہوں جب ”نیوورلڈ آرڈر“ کا دور آچکا ہے۔ ظلم کی آندھی اٹھ رہی ہے۔ یہ ”نیوورلڈ آرڈر“ درحقیقت ”جیوورلڈ آرڈر“ ہے۔ امریکی شہر نیویارک کو خود وہاں کے لوگ بھی ”جیویارک“ کہتے ہیں اور علامہ اقبال مرحوم نے اس صدی کے آغاز میں انگلستان اور جمنی کے مشاہدے کے بعد فرمایا تھا کہ ”فرنگ کی رگ جاں پنجہ یہود میں ہے“۔ یہ ایک صدی قبل کی بات ہے لیکن آج پوری دنیا جانتی ہے کہ دنیا میں ایک ہی سپریم طاقت باقی رہ گئی ہے جسے امریکہ کہا جاتا ہے۔ سو دیت یونین کا وجود تک ختم ہو چکا ہے، اس کے نکڑے نکڑے ہو چکے ہیں۔ اس سے پہلے روس اور امریکہ دونوں کے مابین محاذ آرائی کا معاملہ چل رہا تھا، مگر اب تو میدان میں صرف ایک ہی طاقت ہے جس پر یہود کا شکنجه کسا ہوا ہے۔

۱۹۳۸ء میں اسرائیل کا قیام عمل میں آیا تھا۔ یہود کا یہ پختہ اور امثل منصوبہ ہے کہ ۱۹۹۸ء تک عظیم تر اسرائیل وجود میں آجائے گا۔ یہودی اکابرین کے منشور میں یہ سب نقشہ، یہ سب تفصیلات درج ہیں۔ ان کی منصوبہ بندی کے پورے پچاس برس کے بعد اسرائیل قائم ہو گیا تھا اور مزید پچاس برس بعد عظیم تر اسرائیل کا قیام ان کے منصوبے کا حصہ ہے۔ میڈرڈ امن کانفرنس سے واپس آ کر اسرائیلی وزیر اعظم شیرنے کہا کہ ۱۹۶۷ء کی جنگ میں عربوں کے جو علاقے اسرائیلی قبضے میں آئے تھے کیا وہ ہم خالی کر دیں؟ نہیں، ہمیں تو اپنی سرحدیں مزید بڑھانا ہیں، اس لیے کہ پورا شام ہمارا ہے، پورا عراق ہمارا ہے، پورا لبنان ہمارا ہے، پورا مصر ہمارا ہے، ترکی کا مشرقی علاقہ ہمارا ہے، شمالی ججاز کا علاقہ بھی ہمارا ہے اور ان علاقوں میں مدینہ منورہ بھی شامل ہے۔ ان علاقوں پر مشتمل عظیم تر اسرائیل کا نقشہ اسرائیلی پارلیمنٹ کے باہر آ دیزاں ہے اور یوں معلوم ہوتا ہے کہ آج دنیا کی کوئی طاقت اسرائیل کے راستے کا روڑا بنتی نظر نہیں آتی۔ اس صورت حال کی خبر بھی حضور ﷺ نے امت کو دے رکھی ہے کہ یہود کی باسی کڑھی میں ایک دو ریس پھر اب اآل آئے گا جب دجال اکبر کی صورت میں یہود کے لیڈر کا ظہور ہو گا۔ یہی ”الْجَاثَةُ الدَّجَالُ“ ہو گا جس کی حضور ﷺ نے خبر دی ہے اور اس سے حضور ﷺ نے خود پناہ مانگی ہے: ((أَعُوذُ بِكَ مِنْ فِتْنَةِ الْمُسِيْحِ الدَّجَالِ)) یعنی اے اللہ! میں مُسیح دجال کے فتنے سے

تیری پناہ مانگتا ہوں۔ حضور ﷺ نے فرمایا: ”مَنْ تَحْ دِجَالَ كَفْتَنْ سَهْلَةً“ نے بھی پناہ مانگی اور اپنی اپنی امتوں کو بھی اس فتنے سے پناہ مانگتے رہنے کی تلقین فرمائی۔ خلیج کی جنگ کو صدام حسین نے ”أَمْ الْمُحَارِبْ“ کہا تھا اور صحیح کہا تھا۔ اس جنگ میں ایک عارضی ساقط عجل پڑ گیا ہے۔ دجال اکبر کے ظہور کا زمانہ آنے والا ہے جو امت مسلمہ کے لیے سب سے بڑی آزمائش ہو گا۔ بہر حال جو ذلت و مسکنت یہود کا مقدر تھی وہ آج امت مسلمہ پر مسلط ہے، اس لیے کہ ہم نے خود بھی وہی کچھ کیا ہے جو یہود کا چلن تھا۔ ہم نے دین سے غداری کی، بے وفا کی جبکہ فتح و نصرت کا وعدہ تو وفا سے مشروط ہے۔

کی مُحَمَّدٌ سے وفا تو نے تو ہم تیرے ہیں

یہ جہاں چیز ہے کیا، لوح و قلم تیرے ہیں!

امتِ مسلمہ میں سب سے بڑے مجرم خود اہل عرب ہیں، اس لیے کہ انہی میں سے محمد رسول اللہ ﷺ تھے اور انہی کی زبان میں اللہ تعالیٰ نے اپنی آخری کتاب نازل فرمائی، لیکن پھر بھی ان لوگوں نے اللہ کے دین سے روگردانی اختیار کر لی اور یوں اللہ کی سنت ثابتہ ان پر صادق آچکی کہ ﴿وَإِنْ تَتَوَلُّوْ يَسْتَبْدِلُ قَوْمًا غَيْرَ كُمْ﴾ (محمد: ۳۸) یعنی اگر تم روگردانی اختیار کر لو گے تو ہم تمہیں ہٹا کر کسی اور قوم کو لے آئیں گے۔ اللہ تعالیٰ کے اس فرمان پر سات سو برس پہلے اس وقت عمل ہو چکا ہے جب امتِ مسلمہ کی قیادت عربوں سے سلب کر لی گئی اور وحشی تاتاری ہر طرف مسلمانوں کا خون بہانے لگے۔ اس صورتِ حال پر شیخ سعدیؒ نے کہا تھا۔

آسمان را حق بود گر خون ببارد بر زمیں

برزوالی ملک مستعصم امیر المؤمنین!

لیکن عربوں کے زوال کے بعد اللہ تعالیٰ نے خود تاتاریوں کو اسلام کی دولت سے فیض یاب کر دیا اور وہ حلقة بگوشِ اسلام ہو گئے۔

ہے عیاں فتنہ تاتار کے افانے سے

پاس باں مل گئے کعبے کو ضم خانے سے!

عربوں کی پیٹھ پر عذابِ خداوندی کا پہلا کوڑا تو کب کا برس چکا، اب ان پر عذاب کی آخری قحط بھی آچکی ہے اور تمام عرب ممالک پوری طرح عذابِ خداوندی کی لپیٹ میں آچکے ہیں۔ البتہ غیر عرب اقوام میں سب سے بڑے مجرم ہم پاکستانی ہیں کہ ہم نے اسلام کے نام پر ملک حاصل کیا تھا۔ ہم نے ”پاکستان کا مطلب کیا؟ لا الہ الا اللہ!“ کے نعرے لگائے تھے، لیکن ۵۳ برس کا عرصہ گزرنے کے باوجود اسلام کہیں نظر نہیں آتا۔ جو اسلام پہلے موجود تھا اب تو ہم اس سے بھی بڑے دور جا چکے ہیں۔ انگریزی تہذیب و تمدن جس قدر آج ہمارے ہاں رواج پاچکے ہیں، ۱۹۴۷ء سے پہلے تو یہ حال نہ تھا۔ اس وقت چند اونچے گھر انوں کا یہ چلن تھا، مگر آج پوری قوم اس تہذیب میں رنگی جا چکی ہے۔ اس اعتبار سے ہمارا حال بہت دگر گوں ہے، مگر مستقبل کے حوالے سے حضور ﷺ کی پیشین گوئیاں موجود ہیں، جن کے مطابق ایک بہت بڑے قائد کی حیثیت سے حضرت مہدیؑ آئیں گے۔ حضور ﷺ نے فرمایا کہ ان کا نام میرے نام پر ہوگا اور ان کی والدہ کا نام میری والدہ کے نام پر ہوگا۔ پھر حضرت عیسیٰ علیہ السلام کا نزول ہوگا اور حضرت مسیحؓ کی مقام ”لہ“ پر دجال کو قتل کر دیں گے۔ آج یہی ”لہ“ لڈا (Lydda) کے نام سے اسرائیل کا ایک بڑا فوجی اڈہ ہے۔ اسی جگہ سے دجال اکبر بھاگنے کی کوشش میں ہوگا جب حضرت مسیحؓ اسے پکڑ کر قتل کر دیں گے۔ یہی وہ وقت ہوگا جب یہود کا قلع قمع ہوگا، ان کا ایک ایک بچہ قتل ہوگا۔ یہ وہ وقت ہوگا جب ایک طرف حضرت مسیحؓ کی شکل میں آسان سے نصرت آئے گی اور دوسری جانب مشرق کی طرف سے مدد آئے گی۔ مشرق وہی ملاقا ہے جس میں ہم آباد ہیں۔ حدیث میں اسی علاقے کو خراسان سے بھی تعبیر کیا گیا ہے۔ خراسان میں آج کا پورا افغانستان شامل ہے اور قدیم زمانے کے خراسان میں پشاور تک کا علاقہ بھی شامل ہے۔ اسی علاقے سے افواج کی صورت میں علم بردار گروہ ہلکم پہنچیں گے اور یہود کا مقابلہ کریں گے۔

اس وقت دنیا میں یہود کا جواہر و رسولخ اور غلبہ نظر آ رہا ہے اس کی حیثیت عارضی ہے۔ جس طرح بھجنے سے پہلے چراغ آخري دفعہ بھڑکتا ہے، یہود کا یہ اقتدار ان کا یہ

عروج بھتی ہوئی شمع کی آخری بھڑک کی مانند ہوگا۔ اس کے سوا اس کی کوئی حیثیت نہیں ہے۔ لیکن یہود کی بھتی ہوئی شمع کی آخری بھڑک سے جس طرح مسلمانوں کو مصائب و آلام کا سامنا ہوگا اور جو سزا ملے گی اس کے تصور ہی سے روشنگئے کھڑے ہو جاتے ہیں۔ آپ دیکھ رہے ہیں کہ آج دنیا کے حالات بہت ہی تیز رفتاری سے بدل رہے ہیں۔ خلیج کی جنگ ان تمام حالات و اتفاقات کا سلسلہ آغاز ہے۔

نظامِ خلافت اور اس کے خدوخال

ان حالات میں ہمارے لیے سوچنے کی بات یہ ہے کہ وہ نظامِ خلافت کیا تھا جو محمد عربی صلی اللہ علیہ وسلم کے ذریعے قائم ہوا؟ ہم صرف لفظ ”خلافت“ ہی کی تکرار کرتے رہیں اور نظامِ خلافت کی وضاحت نہ ہو تو فالہر بات ہے کہ معاملہ آگے نہیں بڑھ سکے گا۔ ہمیں دنیا کے سامنے واضح کرنا ہوگا کہ وہ نظامِ خلافت ہے کیا جو ہمارے پیش نظر ہے۔ پھر اس میں روایح عصر کے تقاضوں کو بھی شامل کرنا ہوگا، اس لیے کہ حالات میں یہ ہی تید یہی واقع ہو چکی ہے۔ اب جہاں یہ ضروری ہے کہ روایح دین برقرار رہے اور روایح خلافت بھی قائم رہئے، وہاں یہ لازم ہے کہ عصر حاضر کے تقاضے بھی اس کے اندر سمودیے جائیں۔ میں اپنی اس بات کو ایک مثال کے حوالے سے واضح کرنا چاہتا ہوں۔ ایک دور وہ تھا جب توعیٰ انسانی بادشاہت کے نہاد وہ کسی اور طرز حکومت کو جانتی نہیں تھی تو اس اذمانے میں خلافت بھی بادشاہت ہی کی شکل میں تھی۔ حضرت داؤد علیہ السلام بادشاہ ہی تھے جن کے بارے میں اللہ تعالیٰ نے فرمایا: ﴿يَلَّا أُوْدُ إِنَّا جَعَلْنَاكَ خَلِيلَهُ فِي الْأَرْضِ﴾ (ص: ۲۶) — لیکن حضور صلی اللہ علیہ وسلم کے زمانے میں یہ خلافت مسلمانوں کی ایک مشترک متنازع بن گئی، اسے اجتماعی حیثیت حاصل ہو گئی۔ اب مسلمانوں کو خود اپنے میں سے کسی فرد کو خلیفہ چھینا ہے۔ اب خلافت نہ تسلی بنیادوں پر قائم ہو گی اور نہ ہی دراثت میں منتقل ہو گی۔ بنو امیہ اور بنو عباس کے زمانے میں حکومت کا معاملہ جب نسل اور دراثت کے حوالے سے بٹے ہوئے تھے تو یہ نظامِ خلافت نہ برا، بلکہ ملوکیت میں تبدیل ہو گیا۔

اسی طرح عثمانی خلافت کو بھی ملکیت ہی کا عہدِ حکومت کہا جائے گا۔ چنانچہ اگر ہم دنیا میں پھر سے خلافت کا نظام قائم کرنے چلے ہیں تو اس کی وضاحت ضروری ہے کہ اس کے اصول کیا ہوں گے۔ اگرچہ اس پہلو سے اس میں بعض علمی باتیں بھی آتی ہیں، پھر بھی ہمیں ان سب باتوں کو سمجھنا ہے تاکہ پہلے خود ہمارے ہمارے ساتھیوں اور احباب کے ذہن صاف اور واضح ہوں، تبھی ہم دوسرے لوگوں کے خذشات بھی ڈور کر سکیں گے، تبھی چراغ سے چراغ روشن ہو گا۔ میں آج اپنی بات دس نکات کی شکل میں پیش کر رہا ہوں کہ خلافتِ راشدہ کا دُورِ اولین کیا تھا! اب اس نظام کی کیا شکل ہو گی؟

① اللہ کی حاکیت اور قرآن و سنت کی بالادستی

سب سے پہلائیتہ دراصل نظامِ خلافت کا اصل تقاضا ہے، یعنی یہ طے کر دیا جائے کہ حاکیت کا اختیار صرف اور صرف اللہ تعالیٰ کو حاصل ہے۔ اس کے برعکس جمہوریت اس اعتبار سے ایک ملعون نظام ہے کہ اس میں حاکیت کا اختیار عوام کو حاصل ہوتا ہے اور یہی چیز کفر ہے، شرک ہے، اس لیے کہ۔

سروری زیبا فقط اُس ذاتِ بے ہمتا کو ہے
حکمران ہے اک وہی باقی بتان آزری!

اس سے پہلے جمہوریت کے ساتھ اسلام کا لاحقہ لگا کر ہم اے ”اسلامی جمہوریت“ کہتے رہے ہیں، لیکن جمہوریت میں عوام کی حاکیت کا نتیج اتنا گہرا پڑا ہوا ہے کہ اسے نکالنے کی لاکھ کوشش کریں لیکن پھر بھی نہیں نکلتا۔ علامہ اقبال نے جمہوریت کے اسی تصور کو بتان آزری سے تعبیر کیا۔ اسلام میں اللہ کے علاوہ کسی کو حاکیت کا اختیار حاصل نہیں اور ہمیں اللہ کا شکر ادا کرنا چاہیے کہ اللہ تعالیٰ کی حاکیت کو ”قرارداد مقاصد“ کی صورت میں پاکستان کے آئین میں طے کر دیا گیا ہے۔ اس ضمن میں مولانا شبیر احمد عثمانی کی جدوجہد کو بڑی اہمیت حاصل ہے۔ قرارداد مقاصد کی منظوری کے لیے مولانا شبیر احمد عثمانی کو یہ دھمکی بھی دینا پڑی کہ اگر دستور ساز اسمبلی قرارداد مقاصد کو منظور نہیں کرے گی تو میں اسمبلی سے باہر جا کر عوام سے کہوں گا کہ مسلم لیگ نے مسلمانوں کے ساتھ دھوکا کیا

ہے، یہ لوگ اسلام نہیں چاہتے، انہوں نے اپنے مفادات کے تحفظ کے لیے دھوکہ بازی کے ذریعے مسلمانوں کے دوٹ حاصل کیے۔ اس دھمکی کے بعد دستور ساز اسمبلی سے قراردادِ مقاصد پاس ہوئی۔ اس قرارداد کو منظور کرانے کے لیے جماعتِ اسلامی نے بھی بڑی ہی منظم ٹھہم چلانی جس کا پاکستان کے لوگوں نے ساتھ دیا تھا۔ جماعت اُس وقت تک ایک سیاسی جماعت نہیں تھی اور براہ راست مِ مقابل کی حیثیت سے ایکشن کے میدان میں نہیں آئی تھی، اس لیے جماعت کی اس ٹھہم کی پذیرائی کی گئی کہ یہ اسلام کی بات ہے، سیاست کی بات نہیں، یہ اقتدار کا کھیل نہیں ہے۔ بہر حال اس قرارداد کی منظوری میں جس کا جتنا ہاتھ ہے، جس کی جتنی کوشش ہے اللہ تعالیٰ ان سب کو اجر و ثواب سے نوازے۔ الحمد للہ اس قراردادِ مقاصد کی شکل میں ہمارے آئین میں اللہ کی حاکمیت کو تسلیم کر لیا گیا ہے۔

سوال پیدا ہوتا ہے کہ اللہ کی حاکمیت کی عملی صورت کیا ہو؟ کیونکہ اللہ تعالیٰ ہر دنیا میں عملًا تو موجود نہیں۔ اگرچہ وہ ہر جگہ موجود ہے لیکن درمیان میں غیب کا پردہ حائل ہے۔ لہذا اللہ تعالیٰ کی حاکمیت کا نفاذ درحقیقت کتاب و سنت کی غیر مشروط اور بیلا استثناء بالادستی کے ذریعے ہی ممکن ہو سکتا ہے۔ دستور میں اگر کتاب و سنت کی بالادستی طے کر دی جائے تو اس طرح اللہ کی حاکمیت کا تقاضا پورا ہو جاتا ہے۔ مگر ہم نے اس پہلو سے بھی اللہ تعالیٰ کے ساتھ بڑی چالبازیاں کی ہیں، اللہ کو دھوکہ دینے کی کوشش کی ہے اور اس کی سزا میں بھی ہمیں مل چکی ہیں اور مل رہی ہیں۔ ۱۹ءے میں اسی جرم کی سزا کے طور پر پاکستان دونخت ہوا، ہندو کے ہاتھوں ہمارے ایک لاکھ جوان قیدی بنے، لیکن پھر بھی ہم ہوش میں نہ آئے۔ غنیمت ہے کہ یہ خطہ اُنہی باقی ہے، بتا ہم اللہ کے ساتھ دھوکہ بازی سے ہم یا زندہ آئے تو ہو سکتا ہے کہ یہ خطہ بھی مختلف حصوں میں تقسیم ہو جائے۔ مشرقی پاکستان تو بگلہ دیش بن کر ایک وحدت کی حیثیت سے موجود ہے، لیکن اگر خدا نخواستہ اس مغربی حصے کو کچھ ہوا تو اس کے کئی بلکرے ہونے کا اندیشہ ہے۔ جب تک ہم اللہ تعالیٰ کے ساتھ اپنی را ہو کے بازی بند نہیں کریں گے، بھیت قوم شدید غطرے کی زندگی ہی رہیں گے۔

یہ دھوکے بازی کیا ہے؟ ہم نے دستورِ پاکستان میں یہ دفعہ رکھی کہ ”قرآن و سنت کے خلاف کوئی قانون سازی نہیں ہو گی“، لیکن اس دفعہ کو محض ”راہنمای اصول“ (Operative Principle) کی حیثیت دی گئی تھی کہ ”عملی ضابطہ“ (Directive Clause) کی۔ گویا اصول کی حد تک کتاب و سنت کی بالادستی قبول ہے، مگر اس کی بنیاد پر عدالتوں میں کوئی معاملہ زیر بحث نہیں لایا جا سکتا تھا۔ ضیاء الحق مرحوم کے ذریعہ اقتدار تک یہ دھوکے بازی چلتی رہی، تا آنکہ ضیاء الحق نے ایک قدم آگے بڑھایا اور وفاقی شرعی عدالت قائم کر دی، جسے یہ اختیار دیا گیا کہ یہ عدالت جس قانون کو کتاب و سنت کے منافی سمجھے اسے کالعدم قرار دے دے۔ لیکن وفاقی شرعی عدالت کے معاملے میں ایک اور پہلو سے بہت بڑا دھوکہ یہ کیا گیا کہ اسے دو ہنگڑیاں اور دو بیڑیاں پہنا دی جائیں۔ یعنی وہ نہ تو دستورِ پاکستان کے بارے میں اپنی رائے دے سکتی ہے اور نہ ہی عدالتی قوانین کا جائزہ لے سکتی ہے۔ پھر یہ کہ عدالت مالی قوانین کا جائزہ بھی نہیں لے سکتی اور حد یہ ہے کہ عالمی قوانین پر رائے دینے کی مجاز بھی نہیں۔ اس قدر پابندیاں اور جملہ بندیاں لگا کر شرعی عدالت بنانے سے کیا کچھ حاصل ہو سکتا تھا؟ آج کے ذریعہ میں مالیات اور اقتصادیات سب سے بڑی شے ہیں، لیکن ان میں بھی شریعت کا عمل داخل پندرہ نہیں کیا گیا۔ عالمی قوانین جو ہمارے تحد کی جڑ اور بنیاد ہیں، وہ بھی شرعی عدالت کے دائرہ اختیار سے بھی تک باہر ہیں۔ البتہ مالی قوانین کے ضمن میں دس سال کی جو پابندی عائد کی گئی تھی وہ مدت گزرنے کے بعد یہ ہنگڑی از خود کھل گئی ہے۔ چنانچہ وفاقی شرعی عدالت نے ۲۲ مالی قوانین کو سودی اور خلافِ اسلام قرار دے کر حرام قرار دے دیا ہے اور حکومت کو چھ ماہ کی مهلت دی گئی ہے کہ اس عرصے میں متعلقہ قوانین کو اسلامی تعلیمات کی روشنی میں تشكیل دے سکے۔

ہماری قومی اسمبلی نے تو وفاقی شرعی عدالت کے اختیارات محدود کرنے سے بھی بڑا دھوکہ کیا ہے۔ وہ یوں کہ ”نفاذِ شریعت ایک“، بھی منظور کر لیا اور ساتھ ہی ہر قسم کے سودی کا رو بار کو جاری رکھنے کی سند بھی عطا کر دی گئی۔ اس فیصلے سے گویا بحیثیت قوم، ہم

نے اللہ اور اُس کے رسول ﷺ کے ساتھ اعلانِ جنگ کر دیا۔ ہم تو حکمرانوں سے یہی کہہ سکتے ہیں کہ خدا را اللہ تعالیٰ کو دھوکہ مت دو۔ خدا کے لیے مسلمانوں کو دھوکہ مت دو۔ وزیر اعظم نواز شریف نے نفاذِ شریعت ایکٹ کے اعلان کے ساتھ قوم سے دستور میں ضروری ترمیم کا وعدہ بھی کیا تھا، مگر یہ وعدہ وفا ہونے کی نوبت آج تک نہیں آسکی ہے۔ جب تک دستور میں یہ ترمیم نہیں ہوتی کہ کتاب و سنت کو پاکستان کے دستور اور نظامِ دقوانیں سب پر بالادستی حاصل ہوگی اس وقت تک نفاذِ اسلام کی جانب نتیجہ خیز پیش رفت نہیں ہو سکتی۔ آئین میں کتاب و سنت کی بالادستی طے کر دی جائے تو یہ معاملہ اعلیٰ عدالتوں کے ذریعے طے ہوتا رہے گا کہ کون سا قانون یا ضابطہ خلافِ اسلام ہے اور کون سا نہیں۔ یہ اختیارِ اسلامی کے ممبران کو بھی نہیں دیا جا سکتا، کیونکہ ان کی عظیم اکثریت آن پڑھ ہوتی ہے اور جو لوگ پڑھے لکھے ہیں، تعلیم یافتہ ہیں، وہ بھی مغربی تعلیم سے آراستہ ہیں، انہیں دین کا علم حاصل نہیں۔ چنانچہ یہ کام عدالت ہی کر سکتی ہے۔ وہاں علماء بھی اپنے دلائل پیش کریں، دانشور حضرات بھی اپنی بات رکھیں، اس لیے کہ عدالت کی فضائتو سیاسی جلسے سے بہت مختلف ہوتی ہے عدالت آن پڑھ لوگوں کی پارٹیment نہیں ہوتی۔ ایک بزرگ جواب فوت ہو چکے ہیں، وہ ”پڑھے لکھے آن پڑھ“ کی اصطلاح استعمال کیا کرتے تھے۔ ایک شخص نے ایک طرف ایم بی بی ایس کیا ہوا ہے یا پی ایچ ڈی کی ڈگری کا حامل ہے، لیکن دوسری طرف دین کا ایک حرف بھی نہیں پڑھا تو اس حوالے سے وہ جاہل مطلق ہے، جبکہ اسلامی میں تو ”چھے آن پڑھ“ بھی ہوتے ہیں جو زمینداری اور دُنیا شاہی کی وجہ سے وہاں پہنچ جاتے ہیں۔ شریعت کے حلال و حرام کا فیصلہ ایسے لوگوں کے حوالے نہیں کیا جا سکتا۔

۲ خلیفہ کا براہِ راست انتخاب

خلافتِ راشدہ کے عہد میں خلافت کا منصب مسلمانوں کے باہمی مشورے سے پڑھ کیا جاتا تھا۔ اس ضمن میں حضرت عمر فاروق رضی اللہ عنہ کا خطبہ بڑی اہمیت کا حامل ہے۔ آپ کا یہ خطبہ مسند احمد میں بھی موجود ہے اور اسے امام بخاریؓ نے بھی اپنی صحیح میں نقل کیا

ہے۔ ایک موقع پر حضرت عمر فاروق رضی اللہ عنہ کو جب یہ اطلاع ملی کہ کچھ لوگ اس طرح کی باتیں کر رہے ہیں کہ اگر کسی وقت اچانک عمرؓ کا انقال ہو جائے تو اس صورت میں ہم فوراً فلاں شخص کے ہاتھ پر بیعت کر لیں گے تو حضرت عمرؓ نے اس حوالے سے مدینہ میں ایک طویل خطبہ ارشاد فرمایا: ”لوگو! میں تمہیں ان لوگوں کی سازش سے خبردار کرنا چاہتا ہوں جو تمہیں تمہارے حق سے محروم کرنا چاہتے ہیں، اس لیے کہ خلیفہ کا انتخاب مسلمانوں کے باہمی مشورے سے ہی ہو سکتا ہے۔ اگر خلیفہ کے منصب کے لیے کسی شخص کی اچانک بیعت کر لی گئی تو وہ بیعت، بیعت ہی نہیں ہو گی“۔ صحیح بخاری میں تو الفاظ یہ بھی ہیں کہ ”جس کی بیعت کی گئی نہ اس کی کوئی حیثیت ہو گی اور نہ بیعت کرنے والے کی بیعت کی“۔ ایسے سب کے سب لوگ نااہل ہو جائیں گے۔ خلافت کا منصب اگر مِنْ غَيْرِ مشورَةِ الْمُسْلِمِينَ (مسلمانوں کے مشورے کے بغیر) طے ہوا ہو تو ایسا فعل خلافِ اسلام ہو گا۔

یہ بات بھی سمجھ بیجے کہ اُس وقت آج کی طرح بیکس نہ تھے، انتخابات کا باقاعدہ نظام بھی موجود نہ تھا، تاہم صحابہ کرام رضی اللہ عنہم کے مابین ایک درجہ بندی قائم تھی۔ اصحاب بدر بھی میں تھے، عشرہ بشرہ بھی معلوم و معروف تھے اور بیعت رضوان کے حوالے سے اصحاب شجرہ بھی موجود تھے۔ اب اس طرح کی درجہ بندی موجود نہیں ہے۔ اسی طرح وہاں قبائلی نظام رانج تھا اور اس نظام میں ایک ایک آدمی سے رائے نہیں لی جاتی تھی، لیکن آج تمام مسلمان ایک ہی حیثیت کے مالک ہیں۔ اب تو مسلمانوں کے باہمی مشورے کی ایک ہی شکل ہے کہ خلیفہ کے براہ راست انتخاب کے لیے تمام مسلمان مرد بھی اور عورتیں بھی، اپنا ووٹ استعمال کریں اور اکثریتی ووٹ حاصل کرنے والا شخص خلیفہ کے منصب کا اہل ہو۔ اگرچہ بعض حضرات کا یہ موقف بھی سامنے آیا ہے کہ ووٹ دینے کا حق صرف اہل تقویٰ کو حاصل ہونا چاہیے ووٹ دینے والا کم از کم نماز کا تو پا بند ہو، لیکن آج کے دوسریں اس طرح کی سب باتیں غلط ہیں، اس لیے کہ امام ابوحنیفہؓ نے اس بات کو ہمیشہ کے لیے طے کر دیا کہ ”الْمُسْلِمُ كُفُولُكُلِّ مُسْلِمٍ“، یعنی مسلم فاسق ہو یا

متقی ہو، دونوں کے قانونی حقوق یکساں ہوں گے۔ یہ بات جان لیجیے کہ اسلام کا قانون یہ ہے کہ تقویٰ اور فرق و فجور دونوں کا ثواب و عذاب آخوند سے متعلق ہے۔ اس دنیا میں سماجی سطح پر تمام مسلمان یکساں حیثیت کے حامل ہیں اور قانون کی سطح پر بھی تمام مسلمان باہم برابر ہیں۔ اس بات کو نہایت سادہ مثال سے سمجھئے! ایک باپ کے اگر دو بیٹے ہوں، جن میں سے ایک متقی ہو، تہجدگزار ہو اور دوسرا فاسق ہو اور نماز کے قریب بھی نہ پھٹکتا ہو، تو تب بھی دونوں کو وراثت میں ایک جیسا حصہ ملے گا۔ متقی کو زیادہ اور فاسق کو کم نہیں۔ اس بنیاد پر ووٹ کا حق ہر مسلمان کو حاصل ہے۔ یہی روحِ عصر بھی ہے اور آج کے دور کا تقاضا بھی۔

پورے ملک کی سطح پر خلیفہ کا براہ راست انتخاب ہوگا۔ اس اصول کو اختیار کرنے سے چھوٹے چھوٹے اور علاقائی وڈیرے غیر موثر ہو جائیں گے۔ لوگ لازماً یہ دیکھیں گے کہ کون شخص خلیفہ کے منصب کی واقعی الہیت رکھتا ہے۔ ہمارے عوام کے اندر شعور ہے، چاہے ان کی اکثریت کا طرزِ عمل فاسق و فاجر لوگوں سے ہی مشابہت کیوں نہ رکھتا ہو۔ عوام خوب جانتے ہیں کہ اسلام کیا ہے اور کیا نہیں ہے، لہذا اس طریق کار کے تحت اپنی رائے کسی اہل تر شخص کے حق ہی میں دیں گے۔ البتہ یہ اصول طے کرنا پڑے گا کہ جو لوگ انتخابات کے لیے آگے آئیں، یہ چاہے خلیفہ کے منصب کا انتخاب لڑ رہے ہوں یا مجلس ملی یعنی پارلیمنٹ کا، ہر دو صورتوں میں ان کے کردار و اخلاق کی پوری چھان بین ضروری ہوگی۔ اس لیے کہ ایسے لوگ حرام خوری کرنے والے نہ ہوں، بد کردار نہ ہوں، تو تب ہی بات بنے گی۔ میرے خیال میں ہر ووٹ کے لیے اس طرح کی شرائط عائد کرنا ضروری نہیں ہے۔ اس طرح سے یہ مسئلہ حل ہو سکتا ہے اور عوام الناس کو حق رائے دہی حاصل ہو جاتا ہے۔

③ مخلوط قومیت کی نفی اور غیر مسلموں کے حقوق کا تحفظ

خلافت کے نظام میں اگلی بات غیر مسلموں کی حیثیت سے متعلق ہے۔ اسلامی ریاست میں غیر مسلم برابر کا شہری نہیں ہو سکتا، غیر مسلم ذمی ہوگا۔ ہمارے یہاں تو عجیب و غریب تماشے ہوتے رہے ہیں۔ ضیاء الحق نے مجلس شوریٰ بنائی تو اس میں مسلمان تو تھے

اپنے ان کے ساتھ ساتھ ہندو، عیسائی اور پارسی بھی مجلس شوریٰ کے رکن تھے۔ کیا ایسے ایسا ان کو مجلس شوریٰ کا نام دیا جا سکتا ہے؟ ہرگز نہیں! میں بھی غلطی سے اس شوریٰ کا رکن بن گیا تھا لیکن صرف دو مہینے کے بعد ہی میں نے اسے چھوڑ دیا۔ خلافت کے نظام میں ایسا نہیں ہو سکتا۔ البتہ غیر مسلم رعایا کو ہر طرح کا تحفظ حاصل ہو گا۔ ان کی جان، عزت، آبرو اور مال کی حفاظت کی ذمہ دار اسلامی ریاست ہو گی اور اسی حوالے سے اسلامی ریاست کے غیر مسلم باشندوں کو ”ذمی“ کہا جاتا ہے۔ غیر مسلم رعایا کی جان بھی اتنی ہی محترم ہو گی جتنی کسی مسلمان کی محترم ہوتی ہے۔ ان کی عزت و آبرو بھی اتنی ہی محترم ہے جتنی کسی مسلمان کی۔ ان کی جائیداد کی حفاظت کا اتنا ہی اہتمام ہو گا جتنا کسی مسلمان کی جائیداد کا اہتمام ہو گا۔ انہیں عقیدہ و عبادت کی مکمل آزادی حاصل رہے گی، ان کی عبادت گاہیں اتنی ہی مقدس اور محترم ہوں گی جتنی خود مسلمانوں کی مسجدیں کبھی جاتی ہیں۔ انہیں اپنے مذهب کی تبلیغ اپنی آئندہ نسلوں اور اپنی ہم عقیدہ قوم میں کرنے کا حق حاصل ہو گا، البتہ یہ لوگ مسلمانوں میں اپنے مذهب کی تبلیغ نہیں کر سکیں گے۔

پاکستان میں عیسائیت کو تیزی سے فروغ حاصل ہو رہا ہے اور اقلیتی رکن قوی اسلامی بے سالک کے مطابق تیکی آبادی ۵۷ لاکھ کے قریب پہنچ چکی ہے۔ اگرچہ یہ اعداد و شمار کسی بھی طرح صحیح نہیں ہیں لیکن پھر بھی عیسائیت کو پاکستان میں فروغ تو دیا جا رہا ہے۔ پوری دنیا میں عیسائیت کے فروغ کے لیے چندے آتے ہیں۔ عیسائی مشنریوں کے سالانہ بحث بعض ممالک کے بحث کی رقوم سے بھی زیادہ ہوتے ہیں۔ جیسے لکڑی کو دیکھ اندر ہی اندر چٹ کر جاتی ہے دیسے ہی ہمارے معاشرے میں عیسائیت کی تبلیغ ہو رہی ہے۔ قادیانیوں کو غیر مسلم قرار دیا جا چکا ہے لیکن اس کے باوجود قادیانیوں کی تبلیغ کا سلسلہ جاری ہے اور یہ سلسلہ پورے زور کے ساتھ اندر ہی اندر چل رہا ہے۔

اسلامی ریاست میں کوئی غیر مسلم رعایا برابر کے شہری کی حیثیت نہیں رکھتی، لہذا خلیفہ کے انتخاب میں یہ لوگ رائے دینے کے مجاز نہ ہوں گے۔ ایسے لوگ نہ تو مجلس شوریٰ کے رکن بن سکیں گے اور نہ اداکیں شوریٰ کے انتخاب میں ووٹ دینے کے اہل ہوں

گے۔ عکسیکی نوعیت کی ملازمتوں میں ان لوگوں کے لیے راستہ کھلا ہوگا۔ چنانچہ طب کا شعبہ ہو یا انجینئرنگ کامیدان، ایسے شعبہ جات میں ان کے لیے گنجائش ہوگی، لیکن جہاں تک قانون سازی اور پالیسی سازی کا تعلق ہے اس میں کسی غیر مسلم کو شریک نہیں کیا جائے گا۔ یہی نظام خلافت راشدہ کے عہد میں راجح تھا اور اب بھی یہی اصول کارفرما ہوگا۔

ایسے لوگوں سے ﴿يُعْطُوا الْجِزِيرَةَ عَنْ يَدِهِ وَهُمْ صَفِرُونَ﴾ (التوبہ) کے مصداق جزیہ لیا جائے گا۔ ”جزیہ“ کوئی گالی نہیں ہے بلکہ قرآنی اصطلاح ہے۔ جزیہ کا لفظ جزا سے بنा ہے جبکہ ذمہ سے بناء ہے۔ میری اس بات کو ایک مثال سے سمجھئے۔ خلافت راشدہ کے دور میں جہادِ اسلامی کا فریضہ جاری تھا۔ اسی دوران شام کا ایک شہر مسلمانوں کے قبضے میں آگیا تو متعلقہ حکام نے وہاں کے باشندوں سے جزیہ کی رقم وصول کر لی۔ جزیہ کی وصولی کے بعد ایسی صورتِ حال بن گئی کہ مسلمانوں کو یہ شہر چھوڑنا پڑ رہا تھا، دفاعی اقدام کے طور پر اسے خالی کرنا ضروری تھا۔ اس موقع پر اسلامی افواج کے پہ سالار حضرت خالد بن ولید رض نے غیر مسلم رعایا کو بلا یا اور ان کی پوری رقم یہ کہہ کر واپس کر دی کہ ہم نے آپ لوگوں سے آپ ہی کی حفاظت کے معاوضے کے طور پر ”جزیہ“ کی صورت میں رقم لی تھی، لیکن اب چونکہ ہمیں اس شہر کو چھوڑنا پڑ رہا ہے اور ہم آپ لوگوں کی حفاظت کی ذمہ داری نہیں لے سکتے لہذا جزیہ کی یہ رقم واپس کی جاتی ہے۔ اس موقع پر وہاں کی عیسائی آبادی دھاڑیں مار مار کر رونے لگی کہ ایسے راست باز اور با اخلاق لوگ تو ہم نے آج تک دیکھے ہی نہیں۔ ہمارے حاکم تو ظالم تھے، لیکن مسلمانوں کی دیانت کا یہ عالم ہے کہ جزیہ کی رقم بھی واپس کر دی گئی ہے۔ اسلامی ریاست میں ہندو عیسائی، قادریانی اور پارسی وغیرہ سب کو اپنی حفاظت کے عوض حکومت کو ایک ٹیکس ادا کرنا ہوگا، اس ٹیکس کا نام ”جزیہ“ ہے۔ اب ہمیں اپنے اندر ایسی جرأت پیدا کرنا ہوگی کہ اس طرح کی باتیں ہم ڈنکے کی چوت پر کہہ سکیں اور روایتی معدترت خواہانہ اندازِ فلکر کو ترک کر دیں۔

② نظامِ صلوٰۃ کا قیام

چوتھی چیز نماز کے نظام کا قیام ہے۔ آپ کہیں گے کہ نماز کا نظام تو اب بھی قائم ہے،

تو حقیقت یہ ہے کہ اس وقت نماز کا نظام قائم نہیں ہے۔ اس لیے کہ اسلام میں دوئی کا کوئی تصور نہیں ہے۔ رسول اللہ ﷺ خود مسجد نبویؐ کے خطیب اور امام بھی تھے اور یہی معاملہ خلفاء راشدین کا ہے۔ اسی طرح درجہ بدرجہ تمام عامل (گورنر، کمشنز وغیرہ) نمازِ جمعہ کی امامت کا فریضہ بھی ادا کرتے تھے اور مملکت کے فرائض بھی سرانجام دیتے تھے۔ حنفی فقہ کے مطابق حکومت کی اجازت کے بغیر کوئی شخص جمعہ نہیں پڑھا سکتا۔ نماز پنجگانہ کا اہتمام عام مساجد میں ہر کوئی کر سکتا ہے اور پڑھا بھی سکتا ہے، مگر جامع مساجد کا انتظام حکومت کی اجازت اور نظم کے تحت ہی قائم ہو سکتا ہے۔ آج کی طرح کا معاملہ نہیں کہ چنان پھرتا کوئی آدمی لا کر مصلیٰ پر کھڑا کر دیا اور اسے امام کہہ دیا۔ ایسے تصور دین و مذہب پر علامہ اقبال نے چھتی چست کی تھی۔

قوم کیا چیز ہے، قوموں کی امامت کیا ہے
اس کو کیا سمجھیں یہ بے چارے دور رکعت کے امام!

ان کی جو عزت معاشرے میں ہے وہ ہم سب کو معلوم ہے۔ دیہات کی مسجد کا مولوی زمیندار کے ”کتی“ سے زیادہ حیثیت نہیں رکھتا اور شہروں کے اندر مولوی حضرات انتظامیہ کمیٹی ہی کے دست نگر ہوتے ہیں۔ ہاں چالاک اور ذہین و فطیں لوگوں کے اس حوالے سے بڑے ٹھانٹھ کے دھندے ضرور چل رہے ہیں۔ تاہم ان ائمہ اور خطباء میں بہت سے متقدی، پرہیز گار اور خدا ترس بھی ہیں۔ نظامِ خلافت کے تحت پوری ریاست کی سطح پر نماز کا نظام قائم ہو گا اور خلیفہ وقت دار الخلافہ کی جامع مسجد کا خطیب و امام خود ہو گا۔ صوبائی صدر مقامات اور درجہ بدرجہ دیگر جگہوں پر بھی اسی طریقے سے نماز کا اہتمام ہو گا۔

⑤ زکوٰۃ کی کامل تنفیذ

زکوٰۃ کے شرعی فریضے کو بھی ہم نے بہت زیادہ بدنام کر رکھا ہے اور بدقتی سے ضایاء الحق مرحوم کے زمانے میں اس ضمن میں جو قدم اٹھایا گیا اس نے زکوٰۃ کو مزید بدنام کر دیا۔ زکوٰۃ کا اصل مقصد ہے کیا؟ اسے سمجھنا نہایت ضروری ہے۔ زکوٰۃ کا اسلام کے

معاشی شعبتے میں بہت اہم حصہ ہے۔ ہر شہری کی بنیادی ضروریات کی کفالت اسلامی ریاست کی اولین ذمہ داری ہے۔ کوئی شخص بھوکارہتا ہے تو اس کی ذمہ داری ریاست پر عائد ہوتی ہے۔ اس حقیقت کی طرف اشارہ کرتے ہوئے حضرت عمر فاروق رضی اللہ عنہ نے فرمایا تھا کہ ”دریائے فرات کے کنارے پر کوئی سُتَّا بھی بھوکا مر گیا تو قیامت کے دن اس کی جواب دہی عمر رضی اللہ عنہ سے ہوگی“۔ معلوم ہوا کہ ہر شہری کے لیے روٹی، کپڑا، مکان، لباس اور تعلیم جیسی بنیادی ضروریات کی فراہمی بھی ریاست کے ذمے ہے۔ کبھی ذوالفقار علی بھٹو نے بھی روٹی، کپڑے اور مکان کا نعرہ لگایا تھا، لیکن وہ محض ایک نعرہ ہی تھا۔ سیاسی اختلافات کی وجہ سے اس نعرے کے خلاف ۳۱۳ علماء کے فتوے بھی جاری ہو گئے تھے۔ جانتا چاہیے کہ روٹی، کپڑا اور مکان کا نعرہ کافرانہ نعرہ نہیں ہے، بلکہ یہ چیزیں انسان کی بنیادی ضروریات میں داخل ہیں اور ان کا حصول ہر شہری کا حق ہے۔ اگر آپ اسلام کا نظامِ خلافت قائم کرنے کی بات کرتے ہیں تو یہ ذمہ داری آپ کو بھانی پڑے گی کہ کوئی شہری روٹی، کپڑے اور مکان جیسی بنیادی ضروریات سے محروم رہا تو خلافت کا حق ادا نہیں ہوگا۔ قول عمل میں تضاد جلد ہی لوگوں کے سامنے آ جاتا ہے۔ چنانچہ بھٹو کی وڈیرہ شاہی جلد ہی سامنے آگئی۔ اسے تاریخ میں ایک بہت بڑا موقع حاصل تھا۔ وہ جا ہتا تو جا گیرداری نظام کا خاتمہ کر سکتا تھا۔ دین کے ساتھ اس کا کوئی عملی تعلق نہیں تھا لیکن وہ اس ملک کا ماڈلے نگ تو بن ہی سکتا تھا، مگر وہ اپنی جا گیردارانہ کھال سے باہر نہیں نکل سکا۔ تاہم جو نعرہ اس نے لگایا وہ صحیح تھا، تاہم ”کلمۃ حق اُریڈہ بِهِ الْبَاطِل“ کے مصداق اس نعرے سے وہ جو مقصد حاصل کرنا چاہتا تھا وہ کوئی اور تھا۔

سوال یہ ہے کہ ہر شہری کی بنیادی ضروریات پوری کرنا اسلامی ریاست کی ذمہ داری ہے تو اسلامی ریاست یہ سب کچھ کیسے فراہم کرے گی؟ نظامِ خلافت ہر شہری کو بنیادی ضروریات کہاں سے فراہم کرے گا؟ یہ سب کچھ زکوٰۃ کی مدد سے پورا ہوگا۔ بھٹو نے روٹی، کپڑا اور مکان کا نعرہ لگایا اور اس تصور کو بدنام کر دیا۔ اسی طرح ضماء الحق نے زکوٰۃ کو بدنام کر دیا کہ صرف بینک ڈیپاٹی میں سے زکوٰۃ کاٹی جائے گی۔ یعنی سود میں

سے زکوٰۃ کاٹ لو۔ نجاست میں سے نجاست کو منہا کرلو، اس لیے کہ بینک ڈیپاٹ پر لوگوں کو سود ملتا ہے اور یہی سود سب سے بڑی نجاست اور گندگی ہے۔ واقعہ یہ ہے کہ انسانی فضلہ بھی اس قدر گندگی کا حامل نہیں ہے جس قدر گندگی کا حامل سود ہے۔ جتنا بڑا جرم اور گناہ سود ہے اتنا بڑا دوسرا کوئی جرم نہیں، اس لیے کہ حضور ﷺ نے فرمایا: ((الرِّبَا مَبْعُونَ جُزءٌ أَيْسَرُهَا أَنْ يَنْكِحَ الرَّجُلُ أُمَّهُ)) (ابن ماجہ) یعنی سود کے گناہ کے ستر حصے ہیں اور اس کا ہلکا ترین حصہ یہ ہے کہ کوئی شخص اپنی ماں کے ساتھ بدکاری کا ارتکاب کرے۔ تو اس غلطت میں سے آپ نے ڈھائیٰ فیصد شرح سے نجاست منہا کر لی اور اسے زکوٰۃ کا نام دے دیا تو کیا زکوٰۃ کا نظام قائم ہو گیا؟ حالانکہ بعض علماء کے نزدیک بینک ڈیپاٹ اموالِ باطنہ کی ذیل میں آتا ہے اور اموالِ باطنہ پر حکومت جبراً زکوٰۃ وصول نہیں کر سکتی۔ یہی موقف مولانا مفتی محمود کا تھا اور اموالِ باطنہ اور اموالِ ظاہرہ کے مسئلے پر بحث و تمحیص کے دوران ہی مفتی صاحب کراچی میں قائم بنوری ثاؤن کے درسے ہی میں انتقال کر گئے۔

حکومت اموالِ ظاہرہ پر جبراً زکوٰۃ وصول کر سکتی ہے جس میں مالی تجارت سرفہرست ہے اور مالی تجارت کی کل مالیت پر زکوٰۃ عائد ہوتی ہے نہ کہ منافع پر۔ کاروبار میں نفع ہو یا نقصان اس سے کوئی بحث نہیں، حاضر مال پر زکوٰۃ ادا کرنا پڑے گی۔ اسی طرح کارخانوں اور فیکٹریوں کا معاملہ ہے۔ کارخانوں کی زمین، ان کی عمارت، ان کی مشینزی، کارخانے کے اوزار اور آلات سب زکوٰۃ سے مستثنی ہوں گے، لیکن کارخانے میں تیار مال اور خام مال دونوں کی مالیت کو جمع کر کے ڈھائیٰ فیصد کے حساب سے زکوٰۃ وصول کر لی جائے گی۔ زکوٰۃ کے اس نظام سے اس مد میں اس قدر روپیہ جمع ہو جائے گا کہ ریاست ہر شہری کی بنیادی ضروریات کی فراہمی کا ذمہ لے سکتی ہے۔ اور وہ وقت بھی آ سکتا ہے جب لوگ اپنے اموالِ باطنہ کی زکوٰۃ لیے لیے پھریں گے لیکن اسے لینے والا کوئی نہ ہو گا جیسے خلافت راشدہ کے ذور میں ہوا تھا۔ آج دنیا میں کافروں نے یہ سب کچھ کر دکھایا ہے کہ وہاں ولیفیر کا نظام بہت ہی مضبوط بنیادوں پر استوار ہے جو ہر

بے روزگار، معذور اور مجبور شہری کی کفالت کا صامن ہے۔ یہاں بھی ہر صاحبِ نصاب مسلمان زکوٰۃ دینے کے لیے تیار ہے لیکن آپ انکم ٹیکس کی لعنت کا خاتمہ تو کریں، دوسرے لعنتی قسم کے ٹیکس بھی ختم کر دیں۔ نظامِ خلافت کے تحت زکوٰۃ کا جو نظام قائم ہو گا اس میں ان تمام ٹیکسوں سے لوگوں کو نجات حاصل ہو جائے گی۔ انکم ٹیکس کے نظام نے ہر کار و باری آدمی کو جھوٹا اور بے ایمان بنادیا ہے، اس لیے کہ اسے غلط گوشوارہ داخل کرنا پڑتا ہے، ورنہ کار و بار کی بساطتہ کرنا پڑتی ہے۔ آدمی جب ایک دفعہ کی معاملے میں جھوٹ بولتا ہے، چاہے مجبوراً ہی کہی، پھر جھوٹ اس کی زندگی میں داخل ہو جاتا ہے اور ہر معاملے میں جھوٹ کی حکمرانی قائم ہو جاتی ہے۔

۶ سود کا کامل انسداد

نظامِ خلافت میں سود کے کامل انسداد کے ذریعے معیشت کی تطہیر کی جائے گی۔ حضرت عمر رضی اللہ عنہ نے فرمایا کہ سود کو بھی چھوڑ دو اور جس چیز میں سود کا شائستہ بھی پایا جاتا ہو، اسے بھی چھوڑ دو۔ دو روکیت میں بہت سی غلط چیزوں کے جواز کا فتویٰ دے دیا گیا تھا، جیسے ادھار مال کی فروخت پر زائد بھاؤ لگانا جائز سمجھا جاتا ہے، حالانکہ یہ سود ہی کی شکل ہے۔ اگر یہ سونہیں تو سود اور کس بلا کا نام ہے۔ اگر کوئی شخص کسی دوسرے فرد کو ایک سو روپیہ قرض دے اور دس روپے کا اضافہ مانگے تو یہ سود ہے، لیکن اگر سورہ پے کی کوئی شے ادھار پیچے اور اس کے ۱۰ روپے وصول کرے تو یہ سونہیں تو اور کیا ہے؟ سینیٹر حافظ حسین احمد کا بیان آپ لوگوں نے بھی اخبارات میں پڑھا ہوگا جس میں انہوں نے اپنے اس خدشے کا اظہار کیا ہے کہ دفاتری شرعی عدالت کے فیصلے کی وجہ سے اب حکومت سود ہی کو سند جواز عطا کرنے کی کوشش کرے گی۔ یعنی بیع موبل اور بیع مراوحہ کی آڑ میں سود کو جائز قرار دلوانے کی کوشش ہو گی۔ اس موضوع پر مفتی سیاح الدین کا کا خیل کا تفصیلی مضمون ”حکمت قرآن“ کے ماہ جنوری ۱۹۹۲ء کے شمارے میں شائع ہوا ہے، تفصیل کے طالب حضرات کو اس کا مطالعہ کرنا چاہیے۔

⑥ جا گیرداری نظام کا خاتمہ

ساتویں بات جا گیرداری کا سنبھال باب ہے۔ میری گفتگو میں بار بار حضرت عمر بن الخطابؓ کا نام آ رہا ہے۔ ہو سکتا ہے کہ بعض لوگوں کو اس سے کچھ تکلیف بھی محسوس ہوتی ہو کہ انہیں ہر معاہدے میں عمرؓ کی نظر آتے ہیں۔ اس کی بھی ایک وجہ ہے، اور وہ یہ کہ اسلامی نظام خلافت کی برکات پوری طرح حضرت عمر فاروقؓ کے ذریعہ خلافت میں ہی ظاہر ہوئی تھیں۔ رسول اللہ ﷺ کی حیات طیبہ میں انتقامی جدوجہد کا مرحلہ سر کیا چاہا تھا، ہر طرف جہاد و قیال کے معروکے برپائتھے جبکہ حضرت ابو بکر صدیقؓ کے عہد خلافت میں ہر چہار طرف سے فتنہ پرور عناصر کھڑے ہو گئے تھے۔ یہ لوگ مانعینِ زکوٰۃ کی شکل میں بھی سامنے آئے اور جھوٹے مدعاوں نبوت کی صورت میں بھی ظاہر ہوئے۔ حضرت ابو بکرؓ کا مختصر عہد حکومت، ان سازشوں کو ختم کرنے ہی میں ختم ہو گیا۔ خلافت راشدہ کے نظام کا پھول پوری طرح ذریعہ خلافت عثمانؓ کی خلافت کے پہلے دس برس بھی اسی شان و شوکت کے حامل تھے جس میں خلافت راشدہ کی برکات اپنے عروج پر نظر آتی تھیں۔ چنانچہ جا گیرداری نظام کے خاتمه کے ضمیر میں بھی حضرت عمرؓ کا اجتہاد فیصلہ کرن امر بن کر سامنے آتا ہے۔ عہد فاروقؓ میں مسلمان افواج نے عراق، مصر اور شام جیسے علاقوں بھی فتح کر لیے تو مجاہدینؓ نے حسب دستور مفتوحہ زمینوں کی تقسیم کا مطالبہ کیا کہ یہ اراضی مال غنیمت ہے۔ غنیمت کے مال کی تقسیم کا یہ قانون ہے کہ پانچواں حصہ ریاست (یعنی بیت المال) کا ہوتا ہے اور باقی مجاہدینؓ میں تقسیم ہوتا ہے۔ حضرت عمر بن الخطابؓ نے مفتوحہ زمینوں کا فیصلہ شوریٰ کے سامنے رکھا۔ بڑی طویل بحث و تھیس اور رد و قدر حکم کے بعد ہوا کہ مفتوحہ اراضی پر مال غنیمت کا قانون لاگو نہیں ہو گا بلکہ اس پر مال اف کے مصروف کا علاقہ ہو گا۔ اس ابنا پر تمام تر اراضی بیت المال کی ملکیت قرار پائیں اور ان کا خراج برآہ راست بیت المال میں پہنچنے لگا اور یہی خرائج تمام مسلمانوں کی اجتماعی بہبود پر خرچ ہوتا رہا۔ اچھی طرح سمجھ لیجئے کہ اگر اس وقت حضرت عمر بن الخطابؓ یہ اراضی مجاہدینؓ میں تقسیم کر دیتے تو بدترین قسم کا جا گیردارانہ نظام لازماً قائم ہو جاتا۔

جس طرح زکوٰۃ کے ضمن میں میں نے آپ حضرات کے سامنے اموالی ظاہرہ اور اموالی باطنہ کی دو قسمیں رکھی ہیں ویسے ہی اراضی کے ضمن میں عشری اراضی اور خراجی اراضی کی دو اقسام ہیں۔ جو علاقے کسی بھی وقت مسلمانوں نے بزوں شمشیر فتح کیے ہوں ان کی زمینیں قیامت تک کے لیے خراجی قرار پاتی ہیں۔ پاکستان کی اکثر و بیشتر اراضی بھی خراجی ہیں۔ پاکستان کی زمینیں کسی شخص کی ملکیت نہیں ہیں، کسی کے یا پکی جا گیر نہیں ہیں۔ یہ جا گیریں انگریز حکمرانوں نے اپنے حواریوں اور کاسہ لیسوں کو مسلمانوں سے غداری کے عوض انعام میں دی تھیں، لہذا جا گیرداروں اور زمین داروں کا حق ملکیت از خود ساقط ہو جاتا ہے۔ نظامِ خلافت میں ہمیں ایک نیا بندوبست اراضی تشکیل دینا ہو گا تاکہ زمین کے سینے کو چیرنے والے اور اس میں اپنا خون جگر دینے والے کاشتکار کو بھی اس کی محنت کا معاوضہ مل سکے! یہ کاشتکار یہ کسان، یہ ہاری سب کے سب حیوانوں کی سطح پر زندگی برقرار نہ پر مجبور ہیں۔ یہی وجہ ہے کہ یہ لوگ کبھی کیونزم کے سرخ سوریے کی طرف دیکھتے ہیں اور کبھی کوئی دھوکہ باز کوئی اور سبز باغ دکھا کر انہیں اپنے پیچھے لگایتا ہے۔ اس معاطلے میں بھی اصل جرم ہمارا ہے کہ اسلام نے جو حل دیا ہے اسے ہم اختیار نہیں کرتے، لہذا یہ لوگ پھر چارونا چار کی دوسرے ”ازم“ کی طرف رجوع کرنے پر مجبور ہوتے ہیں۔ بہرحال جا گیرداری کا سدی باب حضرت عمرؓ نے اپنی یہ پناہ بصیرت کی بنابر کرد یا تھنا اور آج بھی اسی اجتناد کو بنیاد بنا کر ہم موجودہ زمینداری نظام کو ختم کر سکتے ہیں۔

(۸) شراب اور جوئے پر یابندی

نظامِ خلافت میں شراب اور جوئے پر مکمل پابندی عائد ہو گی کہ یہ چیزیں «رجس منْ عَمَلِ الشَّيْطَن» (المائدة: ۹۰) کے قبیل سے تعلق رکھتی ہیں۔ لاٹری سیفِ گم ریفل کے نام سے ہو یا فاطمید ریفل مکٹ کے نام سے یہ سب جواہر، اور شیطانی دھنندہ ہے۔ لاٹری کی شکل میں جوئے کی لعنت بھی ہماری گھٹی میں پڑی ہوئی ہے جس سے ہمیں چھٹکارا حاصل کر لیا ہو گا۔ انگریز جس طرح سود کی لعنت کو ہمارے گلے کا ہار بنا آگیا تھا ویسی، ہی تباشت جوئے کی شکل میں بھی چھوڑ گیا ہے۔

شراب اور جوئے کو قرآن مجید میں ایک ساتھ بیان کیا گیا ہے۔ وہ اس لیے کہ یہ دونوں اشیاء انسانوں کو محنت سے دور بھگا دیتی ہیں۔ شراب کے نئے میں ذہت انسان حقائق کا سامنے کرنے کی بجائے ان سے گریز کی راہ اختیار کرتا ہے اور جو امحنت کی بجائے داؤ کھلینے کی ترغیب ہی کا دوسرا نام ہے۔ دراصل یہ دونوں چیزیں انسانی شرافت اور وقار کے منافی ہیں۔ حقائق کا دلیری کے ساتھ سامنا کرنا ہی اصل مردانگی ہے اور محنت ہی انسان کا اصل زیور ہے۔

۹ مکمل سماجی اور قانونی مساوات

نظامِ خلافت میں کامل انسانی مساوات کا تصور کا رفرما ہو گا۔ تمام انسان برابر سمجھے جائیں گے، نہ کوئی اونچا ہو گا اور نہ کوئی نیچا۔ اسلامی معاشرے میں کوئی سید اونچا اور کوئی مصلحی نیچا نہیں۔ ایسے تمام تصورات کو ختم کرنا ہو گا اور ان کی جڑیں کھودنا ہوں گی، اس لیے کہ اسلام میں اونچی نیچ کا کوئی تصور موجود نہیں ہے۔ حضرت عمر فاروق رض حضرت بلاں جب شیخ رض کو سیدنا بلاں کہہ کر مخاطب کرتے تھے۔

اسی طرح قانون کی نظر میں سب لوگ برابر ہوں گے۔ اسلام کے عدالتی نظام میں یہ تصور موجود نہیں ہے کہ سربراہِ مملکت یا خلیفہ وقت عدالت میں حاضری سے مستثنی ہے۔ یہ تو خیراتی انہوںی بات نہیں ہے، لیکن نظامِ خلافت میں دنیا نے یہ بھی دیکھا کہ مطلوبہ گواہوں کی عدم دستیابی کے باعث خود خلیفہ وقت کا مقدمہ عدالت سے خارج کر دیا گیا تھا۔ حضرت علی رض کا مقدمہ قاضی شریح کی عدالت میں زیر سماعت تھا اور یہ مقدمہ اس لیے خارج ہو گیا تھا کہ حضرت علی کے پاس اپنے غلام اور بیٹے کی گواہی کے علاوہ کوئی دوسری شہادت موجود نہ تھی، اور یہ شہادتیں اسلام کے قانون کی شہادت کے مطابق قابل قبول نہ تھیں۔ لہذا مقدمہ خارج ہو گیا۔ اسلام کے اس قدر بے لگ انصاف کو دیکھ کر شریک مقدمہ یہودی اسلام لے آیا۔ چنانچہ سربراہِ مملکت کو حاصل خصوصی تحفظات ہوں یا ممبران کی اسیبلی کا استحقاق ہوئی سب غیر اسلامی چیزیں ہیں۔ اسلام میں خلیفہ کو بھی کوئی خصوصی تحفظ یا مقام امتیاز حاصل نہیں ہے۔

البتہ اگر یہ ضرورت محسوس ہو کہ کہیں بدمعاش قسم کے لوگ ہر وقت خلیفہ کو مقدمے باڑیٰ ہی تیس نہ پھنسائے رکھیں تو سد باب بھی کیا جاسکتا ہے۔ اس معاملے میں حدِ قذف پر قیاس کرتے ہوئے اس طرح حل کیا جاسکتا ہے کہ خلیفہ وقت پر جھوٹا اور غلط مقدمہ دائر کرنے والے شخص کو بھی اسرادینے کا قانون بنادیا جائے۔

۱۰) مخلوط معاشرت کا سد باب

اس ایک بات میں سوباتیں جمع ہیں۔ اسلام کے سماجی نظام میں عورتوں اور مردوں کا دائرہ کار علیحدہ اور جدا ہے۔ عورتوں کا جسمانی نظام بھی مردوں سے مختلف ہے اور ٹھیکی ساخت بھی جدا ہے، لہذا دونوں اصناف کی ذمہ داریاں جدا ہیں۔ حال کا معاملہ خرزوں کے حوالے اور قوم کا مستقبل عورتوں کے حوالے ہے، کیونکہ نئی نسل کی پرورش اور تربیت ہی تو مستقبل ہے۔ عورت کے لیے حل کا زمانہ بچ کو دودھ پلانے کا عرصہ اور پھر اس کی نگہداشت کیا یہ سب کچھ غیر اہم اور غیر پیداواری کام ہیں کہ اسے شمعن محفل بنائے بغیر چارہ نہیں۔ اقبال نے کہا تھا۔

ہو لے باش و پہاں شو ازیں عصر
کہ در آغوش شبیرے گبیری

اے مسلمان خاتون! تو اگر حضرت فاطمہ رض جیسا کردار اختیار کر لے تو شیری گود میں حسن اور حسین رض جیسے پھول کھلیں گے۔ چنانچہ ہمیں ایسی خواتین درکار ہیں، ایسی ماؤں کی ضرورت ہے، ایسی بہنوں کی ضرورت ہے، ایسی ہی بیویوں کی ضرورت ہے۔ ہمیں ہر جائی خواتین کی کوئی ضرورت نہیں۔ نظام خلافت میں خواتین اور مردوں کے دائرة ہائے کار علیحدہ کار علیحدہ ہوں گے، اس لیے کہ یہ آگ اور پانی کا میل ہے۔ ہمیں مخلوط معاشرت کا مکمل خاتمه کرتا ہوگا۔ سکولوں سے نکریوں نورثی تک، ہر جگہ تعلیمی ادارے الگ الگ ہوں۔ خواتین کے تعلیمی اداروں میں خواتین بھی پڑھنے والی ہوں اور خواتین ہی پڑھانے والی اور دوسرا تمام عمل بھی خواتین ہی پرشتمی ہو۔ اسی طرح کا معاملہ ہسپتالوں کا بھی ہے۔ عورتوں کے ہسپتال میں خواتین ہی نہیں ہوں، خواتین ہی ذاکر ہوں اور خواتین ہی

ملازم ہوں، جبکہ مردوں کے ہسپتالوں میں مرد ڈاکٹر اور مرد نرسیں (male nurses) ہوں۔ اسی طرح کامعااملہ صنعتی اداروں میں بھی اختیار کیا جاسکتا ہے۔ اگر ارادہ ہو ایمان ہوا اور اللہ اور اس کے رسول ﷺ کی دی ہوئی تعلیم پر یقین کامل ہو تو ہر شے ممکن ہے، ہر مسئلہ حل کیا جاسکتا ہے۔

روحِ عصر کا تقاضا

آخری بات اگرچہ نظامِ خلافت سے متعلق نہیں ہے لیکن یہ چیز روحِ عصر کا تقاضا ہے۔ ہم یہ بات کہتے ہیں کہ خلیفہ ایک ہی ہوا اور خلیفہ مجلس شوریٰ کی اکثریت کا محتاج نہ ہو۔ نہیں ہو گا کہ وہ ہر وقت ادھر سے ادھر پھد کنے والے مینڈ کوں کو ہی سنبھالتا رہے۔ آج کی دنیا میں راجح الوقت صدارتی نظام میں منتخب ہونے والے سربراہِ مملکت کو مقررہ مدت تک کام کرنے کا پورا موقع دیا جاتا ہے۔ وہ کسی کانگریس یا پارلیمنٹ کا مقام ج مغض نہیں ہوتا۔ یہ باقی مغرب نے اسلام ہی سے سیکھی ہیں، اگرچہ ہم خود ان اوصاف سے محروم ہیں۔ چنانچہ علامہ اقبال نے فرمایا تھا۔

ہر کجا بینی جہاں رنگ و بو
آنکہ از خاکش بروید آرزو
یا زنورِ مصطفیٰ او را بہاست
یا ہنوز اندر تلاشِ مصطفیٰ است

یعنی اس دنیا میں جہاں کہیں کوئی خیر اور بھلائی کی روشنی نظر آتی ہے وہ یا تو برآہ راست حضور ﷺ کا عطیہ ہے یا ابھی انسانیت اس نور کی تلاش ہی میں سفر کر رہی ہے، قافلہ انسانی کا رُخ اس طرف ہے اور وہ جلد یاد ہر یادھر ہی پہنچ گا۔

اس اعتبار سے ضروری ہے کہ موجودہ صوبوں کے معاملے کا بھی از سرنو جائزہ لیا جائے۔ پہلے ہی تین صوبے پنجاب کے بڑا ہونے پر شور مچاتے رہتے ہیں، حالانکہ بڑا بھائی ہونے کے ناطے پنجاب کو نقصان بھی اٹھانا پڑتا ہے۔ سینٹ میں پنجاب کے بھی اتنے ہی نمائندے ہیں جتنے بلوچستان کے حالانکہ بلوچستان کی کل آبادی لا ہو رہے

بھی آدھی ہے۔ اسی طرح پانی کی تقسیم کے معابرے میں پنجاب کو نقصان پہنچا ہے۔ ہر جگہ بڑا بھائی ہی مارکھار ہا ہے لیکن واویلا پھر بھی یہی ہے کہ پنجابی ہمیں لوث کر کھا گئے۔ صدارتی نظام میں یہ احساسِ محرومی اور بڑھ جانے کا خطرہ موجود ہے۔ اس کا حل یہ ہے کہ صوبوں کی نئی تقسیم عمل میں لائی جائے اور چھوٹے چھوٹے صوبے تشكیل دیے جائیں۔ یہ بات ضیاء الحق نے بھی کہی تھی اور اچھی بات کہی تھی۔ ملک کے خیرخواہ عناصر بھی یہی کہتے چلے آ رہے ہیں کہ صوبے چھوٹے کر دیے جائیں۔ ضیاء الحق مرحوم نے تو یہاں تک کہا تھا کہ پڑوسی ملک افغانستان کو دیکھو وہ آبادی کے لحاظ سے ہمارا پانچواں حصہ ہے، لیکن صوبوں کے اعتبار سے ہم سے بارہ گنا بڑا ہے۔ افغانستان کے پچاس صوبے ہیں جب کہ اس کی آبادی صرف دو کروڑ ہے، لہذا یہاں پر بھی چھوٹے چھوٹے صوبے بنائے جائیں۔ نئی صوبائی تقسیم میں لسانی اور جغرافیائی عوامل کو بھی مدنظر رکھا جائے اور ایک کروڑ کی آبادی سے زیادہ کوئی صوبہ نہ ہو۔ مولانا عبدالستار نیازی صاحب نے بھی نئی صوبائی تشكیل کی بات ارشاد فرمائی اور صحیح فرمائی ہے۔ وقت کا تقاضا ہے کہ صوبے چھوٹے ہوں اور انہیں زیادہ سے زیادہ اختیارات دیے جائیں۔

موجودہ دور میں احیائے خلافت کا طریق کار

خلافت کا نظام کیا تھا اور اب کیا ہوگا؟ میں نے یہ واضح کرنے کی کوشش کی ہے کہ اس کے بغیر بات آگے نہیں بڑھ سکتی۔ اب سوال یہ پیدا ہوتا ہے کہ یہ نظام اب قائم کیسے ہو؟ ایک قول مولانا ابوالکلام آزاد نے ہمیں یاد دلایا تھا جسے عموماً امام مالکؓ کے حوالے سے بیان کیا جاتا ہے لیکن بعض محققین کے مطابق یہ قول حضرت ابو بکر ؓ کا ہے۔ ”لَا يَصْلُحُ آخِرُهُذِهِ الْأُمَّةِ إِلَّا بِمَا صَلَحَ بِهِ أَوْلَهَا“، کہ اس امت کے آخری حصے کی اصلاح بھی اسی طریق سے ہو سکتی ہے جس پر اس کے پہلے حصے کی اصلاح ہوئی۔ اس قول میں اول و آخر کا لفظ بڑا عجیب ہے۔ اول دور خود حضور ﷺ اور خلفائے راشدین ؓ کا دور ہے، جسے خلافت علیٰ منہاج العبودیہ کہا جاتا ہے اور قیامت سے پہلے آخری دور میں پھر خلافت علیٰ منہاج العبودیہ کا نظام قائم ہو گا۔ اس قول سے یہ بات

ہمارے سامنے آتی ہے کہ حضور ﷺ نے اسلام کا نظامِ عدلِ اجتماعی جس طریقے سے قائم فرمایا تھا صرف اسی طریقے سے اب یہ نظامِ قائم ہو سکتا ہے۔ وہ طریقہ یہ ہے کہ پہلے ہر شخص اپنی ذات میں اللہ کا خلیفہ بنے، پھر اپنے گھر اور دارہ اخیر میں خلافت کا حق ادا کرے، اس کا تقاضا پورا کرے، اور جو لوگ یہ دو مرحلے طے کر لیں انہیں بنیان مخصوص بنانا کر ایک نظم میں پروڈیا جائے اور پھر یہی باطل کے ساتھ تکرا جائیں، میدان میں آکر منکرات کو چیخ کریں اور اپنے سینوں پر گولیاں کھائیں کہ۔

شہادت ہے مطلوب و مقصودِ مومن
نہ مالِ غنیمت نہ کشور کشائی!

ہم نہ تو توڑ پھوڑ کے قائل ہیں اور نہ ہی دنگا فساد کو صحیح سمجھتے ہیں، کسی کی الماک کو نقصان پہنچانا بھی ہمارا کام نہ ہو گا، ہم کسی پر گولی نہیں چلاں گے بلکہ اپنے سینوں کو گولیوں سے چھلنی کروانے کے لیے کھول دیں گے کہ یا ہم نہیں یا کفر کا یہ نظام نہیں! لیکن یہ مرحلہ اس وقت آئے گا جب ہمارے پاس طاقت ہو گی۔ مکہ مکرمہ میں رسول اللہ ﷺ نے بارہ برس تک بتوں کے بارے میں کہتے رہے کہ ان کی کوئی حقیقت نہیں ہے، لیکن بتوں کو توڑ نہیں بلکہ آپ صحابہ کرام ﷺ کی تربیت فرماتے رہے اور اپنی جمیعت کو بڑھاتے رہے، ان کا ترزیکیہ کرتے رہے۔ تب کہیں جا کر جہاد و قتال اور فتح و نصرت کے مراحل آئے۔ اور فتح مکہ کے دن حضور ﷺ نے پہلا کام ہی بتوں کو توڑنے کا کیا کہ «جاءَ الْحَقُّ وَزَهَقَ الْبَاطِلُ طِينَ الْبَاطِلَ كَانَ زَهُوقًا» (۱۷) (بنی اسرائیل) شریعت میں نبی عن المُنْكِر کا اصول موجود ہے کہ جب تک طاقت حاصل نہیں ہے زبان سے منکرات اور حرام باتوں پر نکیر کی جائے، جیسے ہم اس وقت کر رہے ہیں۔ سود حرام ہے، جو حرام ہے، بے پر دگی اور فحاشی حرام ہے۔ اللہ تعالیٰ ہمیں ان سب باتوں کو ذکر کی چوٹ کہنے کی توفیق عطا فرمائے۔ اگر ہم حق بات نہیں کہیں گے تو حدیث کے مطابق ہماری حیثیت ”گونگے شیطان“، جیسی ہو گی۔ ہم اللہ کی توفیق سے حق بات کو بیان کرتے رہیں گے اور جب طاقت حاصل ہو جائے گی تو باطل نظام کو چیخ کیا جائے گا کہ اب یہ سب کچھ ہم نہیں

ہونے دیں گے۔ ایرانی انقلاب میں یہ طریقہ آزمایا جا چکا ہے۔ الیکشن میں ووٹوں کی بھیک مانگ کر آیت اللہ حمینی قیامت تک بر سر اقتدار نہیں آ سکتے تھے، وہاں انقلاب نہیں آ سکتا تھا۔ یہی طریقہ کار پاکستان میں اہل تشیع نے ضیاء الحق کے زکوٰۃ آرڈننس کو منسوخ کرانے کے لیے استعمال کیا اور کامیابی حاصل کی۔ چنانچہ اہل تشیع کو زکوٰۃ کی ادائیگی سے مستثنیٰ کر دیا گیا اور یوں اہل شُرَفَت کو شیعہ بنانے کا راستہ کھول دیا گیا۔

احیائے خلافت اور پاکستان کا مستقبل

نظامِ خلافت کیسے قائم ہو گا؟ کس تدریج سے قائم ہو گا؟ رسول اللہ ﷺ نے بھی پہلے اسے سر زمینِ عرب میں قائم کیا، پھر وہ تدریج کے ساتھ آگے پھیلتا چلا گیا۔ اب بھی کسی ایک ملک سے ہی آغاز ہو گا۔ یہ کون سا ملک ہو گا! ہم حتیٰ طور پر کچھ نہیں کہہ سکتے، لیکن مسلمانوں کی گزشتہ چار سو سال کی تاریخ کے جائزے سے یہ محسوس ہوتا ہے کہ اللہ تعالیٰ نے پاکستان کی سر زمین کو نظامِ خلافت کے احیاء کے لیے پسند فرمایا ہے۔ یہ بڑی عجیب بات ہے کہ گزشتہ چار سو سال کے دورانِ عالمِ اسلام کی تمام بڑی شخصیات بر عظیم پاک و ہند میں پیدا ہوئیں۔ اس کے علاوہ اس خطے میں بڑی عظیم دینی تحریکیں اٹھی ہیں۔ گیارہویں صدی ہجری میں مجدد اعظم شیخ احمد سرہندی مجدد الف ثانی کی شخصیت، بارہویں صدی میں حضرت شاہ ولی اللہ دہلوی جیسی جامع صفات شخصیت، تیرہویں صدی میں سید احمد بریلوی اور شاہ اسماعیل شہید اور ان کی تحریک شہید زین چودھویں صدی میں مولانا محمود حسن جیسی سیماں و ش شخصیت اور دارالعلوم دیوبند کی عظیم تحریک، مولانا الیاس جیسا مبلغ دین اور تبلیغی جماعت، مولانا ابوالکھام آزاد جیسا و ائمۃ قرآن، مولانا مودودی صرحوں جیسا بلند پایہ مصنف و داعی، علامہ اقبال مرحوم جیسا مفکر اور ترجیحان القرآن..... (رحمہم اللہ اجمعین) اور سب سے بڑھ کر یہ کہ اسی بر عظیم میں پاکستان جیسا ملک وجود میں آیا جو صرف اسلام کے نام پر قائم ہوا۔ یہ تمام واقعیات محض اتفاقات قرار نہیں دیے جاسکتے، بلکہ یہ اس بات کی جانب و اسخ اشارے معلوم ہوتے ہیں کہ اللہ کی حکمت میں اس علمائے کے لوگوں کو کوئی اہم کردار ادا کرنے ہے۔ ہم میں سے ہر مسلمان کی یہ خواہشی اور

آرزو ہونی چاہیے کہ یہ ”رتبہ بلند“، ہمیں ملے یہ سعادت ہمارے حصے میں آئے۔ لہذا اس مقصد کے لیے کوشش کرنا چاہیے، احیائے خلافت کے لیے جدوجہد کرنا چاہیے۔ اس کے لیے، جیسا کہ میں نے عرض کیا، ایک جماعتی نظم ناگزیر ہے۔ ہم نے اسی محنت اور کوشش کے لیے تنظیم اسلامی قائم کی ہے۔ آپ لوگ اگر اپنا تھان، مَن اور دھن لگانے کے لیے تیار ہوں تو آگے بڑھیے، ہمارے دست و بازو نہیں، تنظیم اسلامی میں شمولیت اختیار کیجیے! لیکن اگر ابھی ارادہ اتنا قوی نہیں ہے تو تحریک خلافت کے منشور کو عوام میں زیادہ سے زیادہ پھیلانے میں ہمارا ساتھ دیجیے اور اس کے لیے تحریک خلافت کی معاونت اختیار کیجیے۔

ارشادِ باری تعالیٰ ہے:

﴿وَتَعَاوَنُوا عَلَى الْبِرِّ وَالْتَّقْوَىٰ ۝ وَلَا تَعَاوَنُوا عَلَى الإِثْمِ وَالْعُدُوانِ ۝﴾

(المائدۃ: ۲)

کہ نیکی اور پرہیز گاری کے کاموں میں ایک دوسرے سے تعاون کرو — اور گناہ اور زیادتی کے معاملات میں باہم تعاون مت کرو !!

أَقُولُ قَوْلِي لَهُنَا فَأَسْتَفِرُ اللَّهَ لِيْنَ وَلَكُمْ فَإِسَاطِرُ الْمُسْلِمِينَ وَالْمُسْلِمَاتِ ۝

افحام و تفہیم

نظام خلافت کے بارے میں سامعین کی جانب سے اٹھائے گئے بعض اہم سوالات

اور داعی تحریک خلافت کے جوابات

سوال: اگر آپ مناسب سمجھیں تو اس بات کی وضاحت کر دیں کہ کسی ملک میں پہلی دفعہ خلافت کیسے قائم ہو گی؟ انقلاب کے ذریعے قائم شدہ خلافت میں تمام لوگوں کی رائے اور مشورہ کیسے شامل ہو گا؟

جواب: دیکھئے جب بھی کبھی دنیا میں انقلاب آتا ہے تو پہلی گورنمنٹ انقلابی پارٹی ہی بناتی ہے۔ اس کے بعد اس کا جوڑ حاصل چاہیے اور دستوری خاکہ وہ بنائے گی اس کے تحت ایکش ہو جائیں گے۔ اس میں دوسال بھی لگ سکتے ہیں، تین سال بھی اور چار سال بھی لگ سکتے ہیں، یہ عبوری دور ہو گا۔ اس اعتبار سے ذہن بالکل صاف ہونا چاہیے کہ انتخابی عمل کے ذریعے خلافت قائم نہیں ہو سکتی، اس کے لیے تو انقلابی عمل ناگزیر ہے جسے میں بار بار دہراتا ہوں تاکہ ذہنوں میں یہ بات راست ہو جائے اور اس کا عمومی طریقہ یہی ہے کہ کوئی منظم انقلابی پارٹی اس نظام کے قیام کے لیے منہاج محمدی ﷺ کے مطابق جدوجہد کرے۔

سوال: ڈاکٹر صاحب! خلافت کا مطلب صدارتی نظام تو نہیں؟

جواب: خلافت کا نظام صدارتی نظام سے قریب تر ہے بلکہ صحیح تر الفاظ میں یہ کہنا چاہیے کہ صدارتی نظام خلافت کے نظام سے قریب تر ہے۔ میں یہ ہمیشہ سے کہتا آ رہا ہوں کہ پارلیمانی اور صدارتی دونوں نظام جائز ہیں۔ وحدانی (Unitary) نظام، وفاقی (Federal) اور کفیدرل (Confederal) نظام سب جائز ہیں، کفیدریشن کو بھی آپ حرام نہ سمجھئے۔ ہماری آج کتنی خواہش ہو گی کہ سابقہ مشرقی پاکستان کی اور ہماری کفیدریشن ہی ہو جائے! اگر آج پاکستان میں کچھ لوگ یہ کہتے ہیں کہ ہمارے ہاں کفیدریشن ہونی چاہیے تو آپ ان سے بات کریں، اس پر بحث کریں اور دلائل دیں لیکن اسے حرام تو نہیں کہہ سکتے۔

دنیا میں کئی سیاسی نظام چل رہے ہیں: وحدانی صدارتی، وفاقی صدارتی (جیسے امریکہ میں ہے جو وحدانی نہیں)، کنفیڈرل صدارتی، پھر وحدانی پارلیمانی، وفاقی پارلیمانی اور کنفیڈرل پارلیمانی، یہ چھ کے چھ جائز ہیں۔ البتہ خلافت راشدہ سے قریب تر صدارتی نظام ہے۔ لیکن اس میں کیا قباحت ہے کہ یہ نظام ساتھ ساتھ وفاقی بھی ہو؟ پاکستان کے حالات میں جس کی زیادہ ضرورت ہے۔ ہمیں پسند ہو یا ناپسند، یہاں پر قومیتوں کا تصور اب پیدا ہو چکا ہے اور ہر قوم اپنا حق مانتی ہے۔ اسے اپنی زبان عزیز ہے کہ سوائے عربی زبان کے کوئی دوسری زبان مقدس نہیں۔ ”اردو شریف“ آسمان سے نازل نہیں ہوئی، انسانوں ہی کی زبان ہے اور سندھی کوئی کافروں کی زبان نہیں۔ غیر عربی تفسیر سب سے پہلے سندھی زبان میں لکھی گئی۔ تہذیب کا اور اسلامی تعلیم کا سب سے بڑا مرکز سندھ تھا۔ ایک زمانے میں تین سو دارالعلوم سندھ کے ایک شہر ٹھٹھہ ہی میں تھے۔ یہاں کے محدثین نے جماز میں جماز کر حدیث پڑھائی۔ یہ کوئی معمولی بات ہے؟ اس اعتبار سے کوئی حرج نہیں ہے کہ صوبے لسانی بنیاد پر بھی بن جائیں۔ ہندوستان نے اسی بنیاد پر صوبوں کی نئی حد بندی کر لئی، وہاں کتنی مضبوط جمہوریت ہے۔ وہاں پینتالیس برس کے اندر صرف دو سال ہی ہنگامی حالات کے گزرے ہیں نا! ورنہ ان کی آئینی حکومت ہی کا تسلیل چل رہا ہے۔ انہوں نے نئے لسانی صوبے بنالیے تو کیا کوئی حرام یا غلط کام ہو گیا؟ صدارتی نظام یقیناً خلافت کے نظام کے قریب تر ہے اور روح عصر کے مطابق وہ وفاقی صدارتی نظام ہے۔ وفاق کی اکائیوں کو کافی خود اختیاری حاصل ہونی چاہیے۔ اسی لیے ہمارا موقف ہے کہ صوبے زیادہ بنادو اور سب کو برابر برابر کر دوتاک کسی کے غلبے کا اندر یشہ ہی نہ رہے۔ اس معاملے کو اسی انداز میں سمجھایا جائے تو ان شاء اللہ ایسے سب مسائل کا حل نکل آئے گا۔ چنانچہ ہمارا جو دس نکاتی پروگرام ہے اس میں دین کے نظام یا خلافت کے نظام میں ملکی حوالے سے بھی جو صورت ہمارے لیے صحیح ترین ہو سکتی ہے، وہی ہمارے پیش نظر ہے۔

سوال: منصب خلافت کے امیدوار اپنے طور پر سامنے آئیں گے یا ان کی چھان بیں

اور ان کے لیے انتخابی مہم اسلامی نقشے پر ہوگی؟ صرف شکل و صورت میں شریعت ہوگی یا عمل میں بھی؟

جواب: ظاہر ہے کہ صرف شکل و صورت میں تو نہیں، شریعت عمل ہی میں درکار ہے اور سارا ہی اسلام ہم اسی طرح چاہتے ہیں۔ دستور میں طے ہو کہ ہر شے پر کتاب و شیعہ کی بالادستی ہے تبھی خلافت کھلائے گی، ورنہ تو خلافت ہے، ہی نہیں۔

سوال: نظامِ خلافت میں حزبِ اختلاف کی حیثیت کیا ہوگی؟

جواب: پہلی بات تو یہ سمجھ لیجیے کہ نظامِ خلافت کے بارے میں یہ بھی مغالطہ ہے کہ وہ یک جماعتی (One party) گورنمنٹ ہوتی ہے۔ میں نے ابھی کہا ہے کہ اس زمانے میں پارٹیاں اس معنی میں نہیں تھیں، لیکن گروپ تو تھے: بنوامیہ، بنوہاشم، اوس، خزرنج وغیرہ۔ نظام قبائلی تھا۔ اب اس کی جگہ پارٹیوں کا نظام ہے جو حرام نہیں ہیں۔ یہ میں ضیاء الحق کے زمانے میں بھی کہتا رہا ہوں۔ انہوں نے غیر جماعتی ایکشن کرایا تو میں نے کہا تھا کہ یہ بات صحیح نہیں ہے۔ اسلام میں پارٹیوں کا جواز ہے۔ البتہ کسی پارٹی کے منشور میں کتاب و سنت کے خلاف کوئی بات ہوئی تو وہ خلاف قانون قرار دے دی جائے گی، اس لیے کہ اس ملک کے دستور کے اندر کتاب و سنت کی بالادستی تسلیم کی گئی ہے۔ شریعت کی حدود کے اندر اندر ایک پروگرام آپ دیتے ہیں، دوسرا پروگرام کوئی اور دیتا ہے تو ٹھیک ہے، لوگوں کو دیکھنے کا موقع دیں کہ کون سا پروگرام زیادہ بہتر ہے۔ کتنے ہی مسائل ہیں جن پر ہر پارٹی کا پروگرام سامنے آنا چاہیے۔ مثلاً بجٹ میں اخراجات کا مصرف کیا ہوگا؟ صحت کو کیا دیں گے؟ دفاع کو کتنا دیں گے اور تعلیم کو کتنا؟ یہ قرآن میں تو لکھا ہوا نہیں، نہ حدیث ہی میں لکھا ہوا ہے۔ ایک پارٹی کہتی ہے کہ ہماری اولین ترجیح دفاع ہے، دوسری پارٹی کہتی ہے کہ ہم تعلیم کو زیادہ اہمیت دیں گے تو لوگوں کو اپنی پسند کے انتخابات کا موقع ملنا چاہیے، اس میں قطعاً کوئی برائی نہیں۔ روحِ دین کے ساتھ جب تک روحِ عصر کو نہیں جوڑیں گے، بات نہیں بنے گی۔ چنانچہ جدید زمانے کے تقاضوں اور دین کی ضروریات کو ہم آہنگ کرنا ہوگا۔

البته حزب اختلاف کا ایک پہلو غیر اسلامی ہے اور وہ ہے حزب اختلاف کے ارکان کا اپنے ضمیر کی آواز کے خلاف رائے دینا۔ آپ ایک پارٹی سے تعلق رکھتے ہیں جس کا ایک منشور ہے اور لوگوں نے اس منشور پروپوگنڈے کی تو اگر آپ اس منشور سے سخاف ہوتے ہیں پھر تو آپ کا ایوان میں اپنے منصب سے چھٹے رہنے کا کوئی جواز نہیں ہے۔ البته بہت سے معاملات ایسے آجاتے ہیں جن کا تعلق منشور سے نہیں۔ اب گورنمنٹ پارٹی ایک بات کہہ رہی ہے اور اپوزیشن کے کسی شخص کا دل یہ کہتا ہے کہ دین کے انقباب سے میرے ملک کے لیے بات بھی صحیح ہے جبکہ پارٹی کی حکمت عملی کا تقاضا ہے کہ تمہارا انحریم جائے جنم میں، تمہیں وہ بیان کہنی ہو گی جو تمہاری پارٹی کہہ رہی ہے۔ یہ چیز غلط اسلام ہے کہ انہیں اپنے ضمیر کی آواز پر عمل کرنے کی اجازت نہیں۔ باہم صدارتی طرزِ علاقت میں اس کی کوئی اہمیت ای نہیں رہ جاتی اس لیے کہ اس کی اہمیت وہاں ہوتی ہے یہاں اداکیں کی تعداد کے تو اذان پر حکومت کا انعام ہو۔ ایک ہی مسئلہ یا ایک تحریک پر بھی اگر حکومت بھماقت شکست کھا جائے تو وزارت شتم۔ صدارتی نظام میں ایسا نہیں ہوتا، لہذا پارٹیاں مسئلہ نہیں بناتیں۔ اس میں یو چاہیں آپ اپنی رائے دیں، کیونکہ حکومت اس سے نہ گرتی ہے نہ بتتی ہے۔ خلیفہ جو راہ راست منتخب ہو گا، بتتی اس کی مدت ہے پار سال یا پارچ سال اتنی مدت وہ رہے گا، الایہ کہ قانون کے مطابق اس کی معزولی کا جواز پیدا ہو جائے۔

سوال: ایک خلیفہ پر سے اگر عوام کا اعتقاد اکٹھ جائے تو اس کی تبدیلی کا کیا طریقہ ہو گا؟

جواب: وہ تو میں نے بتاہی دیا ہے کہ جب ہم نے یہ طے کر لیا کہ اس کی مدت چار سال یا پارچ سال کی ہے تو تم (term) پوری کرنے کے بعد دوبارہ ایکشن ہونے ہی ہیں۔ خلافت رائشہ میں تو پہ تھا کہ ایک شخص منتخب ہو گیا اور تادم مرگ وہ خلیفہ رہا، لیکن یہ آپ پر واجب نہیں کیا گیا، کیونکہ ایک ٹرم معین کر دینا ہرام نہیں ہے۔ وہ سر اعمال عوام کا اعتقاد اٹھنے کا نہیں، بلکہ معزولی کا ہے۔ اگر آپ اسے معینہ مدت کے اندر معزول کر دیتے ہیں تو ہٹ جائے گا، ورنہ نہیں۔

سوال: اگر حضرت امیر معاویہ رضی اللہ عنہ کی خلافت اس لیے خلافتِ راشدہ نہیں کہ انہیں تمام مسلمانوں نے منتخب نہیں کیا تھا تو بتائیں کہ اولین چار خلفاء میں سے کس کو گل مسلمانوں نے منتخب کیا؟ اگر نہیں تو پھر امیر معاویہ کی خلافت، خلافتِ راشدہ کیوں نہیں؟

جواب: گل مسلمانوں کے انتخاب کا موجودہ تصور تو اس وقت تھا ہی نہیں۔ رائے وہی کا یہ نظام اس وقت موجود نہیں تھا۔ لیکن پہلے چاروں خلفاء کا انتخاب ان کے اپنے دعویٰ پر نہیں ہوا۔ حضرت ابو بکر رضی اللہ عنہ خود مدعا خلافت نہیں تھے، حضرت عمر رضی اللہ عنہ نے تجویز کیا کہ ہاتھ بڑھائیے، پھر خود بیعت کی۔ حالانکہ ابو بکرؓ نے تو یہ کہا تھا کہ یہ عمر اور ابو عبیدہ بن الجراح رضی اللہ عنہ دونوں موجود ہیں، حضور ﷺ نے اس حالی میں تشریف لے گئے ہیں کہ وہ ان دونوں سے خوش تھے، جس کو چاہو منتخب کرو۔ اسی طرح سے حضرت عمر رضی اللہ عنہ مدعا نہیں تھے، حضرت ابو بکرؓ نے مشورہ کر کے انہیں منتخب کیا۔ حضرت عثمان رضی اللہ عنہ کے انتخاب کا معاملہ چھ صائب الرائے صحابہ رضی اللہ عنہم کے مشورے سے ہوا۔ حضرت عمر رضی اللہ عنہ نے چھ افراد کی جماعت بنائی اور پھر حضرت عبد الرحمن بن عوف رضی اللہ عنہ نے عام مسلمانوں سے بھی مشورے کیے۔ حضرت عثمان رضی اللہ عنہ کی شہادت کے بعد بلوائیوں نے حضرت ظلمؑ اور حضرت زبیر رضی اللہ عنہ کو مجبور کیا کہ وہ بیعت قبول کر لیں۔ انہوں نے صاف انکار کر دیا۔ ابتداءً حضرت علی رضی اللہ عنہ نے بھی انکار کیا تھا کہ یہ فتنے کا وقت ہے اور میں اسی حال میں بیعت قبول کرنے کو تیار نہیں ہوں، لیکن جب ان کا دباؤ پڑا اور حضرت علی رضی اللہ عنہ نے بھی دیکھا کہ اگر بغیر خلیفہ کے یہ نظام زیادہ دریتک چلتا رہا تو انتشار یڑھ جائے گا تو انہوں نے اصلاح احوال کے پیش نظر خلافت قبول کر لی۔ جب کہ امیر معاویہ رضی اللہ عنہ کی پشت پر ایک قبائلی قوت تھی جس کا شام کے اندر ایک مرکز قائم ہوا۔ میں ان کی نیت پر کوئی حملہ نہیں کر رہا، معاذ اللہ! وہ صحابی رسول ﷺ ہیں، لیکن ان کی خلافت اس طور سے منعقد نہیں ہوئی جیسے پہلے چاروں خلفاء کی ہوئی تھی۔ یہ فرق ہے جس کی بنابر خلافتِ راشدہ حضرت علی رضی اللہ عنہ کی خلافت پر ختم ہوئی، بلکہ امام الہند شاہ ولی اللہ دہلویؒ کی رائے تو یہ ہے کہ حضرت علی رضی اللہ عنہ بھی اپنی ذات میں خلیفہ راشد ہیں، لیکن ان کا دور خلافتِ راشدہ میں شامل

ہیں۔ کیوں نہیں؟ اس لیے کہ عالم اسلام ان کے زمانے میں سمجھا نہیں ہوا۔ البتہ اہل نسبت کا تقریباً اجماع ہے (سوائے ایک شاذ رائے کے) کہ ان چاروں خلفاء کا زمانہ دو رخافاتِ راشدہ ہے۔

سوال: موجودہ زمانے میں حجاب کو قائم رکھتے ہوئے پاکستان میں کس طرح ہم اپنی تمام دینی بہنوں بیٹیوں کو زندگی کے ہر پہلو اور ہر شبے میں شریک کر سکتے ہیں کہ ماوں کی گھر یا صرف وفات اور بچوں کی شریعت کے اعتبار سے تربیت بھی زیادہ متاثر نہ ہو؟
اہ کرم یہ بھی بتائیے کہ اس بڑھتی ہوئی بے جا بی کے سیالب کو کس طرح روکا جائے؟

جواب: دیکھئے میں نے یہ نہیں کہا کہ عورتوں کے لیے کام کرنا لازم ہے۔ میں تو شریعت کا یہ حکم بتا رہا ہوں کہ ان کے لیے کام کرنا حرام نہیں۔ کوئی ایسی عورت ہے جس کا شوہر فوت ہو گیا ہے، وہ اپنے بچوں کے لیے زکوٰۃ و خیرات نہیں لینا چاہتی بلکہ کام کرنا چاہتی ہے تو وہ گھر میں بیٹھ کر کام کرے۔ ہماری کتنی ہی خواتین ہیں جو یہ ہو گئیں اور انہوں نے سلامیٰ کڑھانی کر کے بچوں کو پالا۔ لیکن یہ کام ہوتا ہے گھر میں بیٹھ کے۔ اس کے لیے آپ گھر یا صنعت کو رواج دیجئے۔ کام کرنے میں کیا برائی ہے؟ باقی ہر میدان میں کاندھے سے کاندھا ملا کر عورتوں کو لانا جائز نہیں ہے۔ اللہ تعالیٰ نے بنیادی طور پر ان کے میدان ہی علیحدہ بنائے ہیں۔ لیکن مجبوری ہو، ایمر جنسی ہو تو یہ حرام نہیں ہے کہ کوئی خاتون گھر سے باہر جا کر کام کرے، لیکن اس صورت میں وہ اپنے ستر اور حجاب کے تقاضوں کو پورا کرے گی اور جا کر ملازمت کر کے واپس آجائے گی، یہ حرام نہیں ہے۔ ستر اور حجاب کی پابندیوں کے ساتھ بھی ان چیزوں کے راستے کھلے ہوئے ہیں۔ لیڈی ڈاکٹر بننا چاہتی ہے بنے، لیکن پائلٹ بنانا بھی کوئی فرض ہے؟ یہ تو ترقی پسندوں کا نظریہ ہے کہ ہر میدان میں کندھے سے کندھا ملا یا جائے۔ حالانکہ کندھے سے کندھا آج تک نہیں ملا اور امریکہ میں بھی آج تک کوئی عورت صدرِ ریاست نہیں بنی۔ لیکن انہوں نے ہم لوگوں کو دھوکہ دینے کے لیے اور پاگل بنانے کے لیے ”مساواتِ مردوزن“، کانفرہ لگایا ہے۔ درستہ وہاں کیوں نہیں کوئی عورت آج تک صدر بن گئی؟ تو اس اعتبار سے یہ ہر میدان کی

ضرورت نہیں ہے۔ البتہ ایر جنسی میں کوئی ضرورت ہو جو قومی سطح پر بھی پیش آسکتی ہو تو دوسری بات ہے۔

اب ہمارا یہ کہنا کہ ہم نے امریکہ سے دشمنی مول لے لی ہے، فلاں سے دشمنی مول لے لی ہے اور اب ہمیں اپنے پاؤں پر کھڑے ہونا ہے، لہذا جب تک صنعتی پیداوار نہیں بڑھے گی، ہم کیسے اپنے پاؤں پر کھڑے ہوں گے، چنانچہ اس کے لیے عورتوں کو بھی کام کرنا چاہیے — تو ٹھیک ہے، کریں عورتیں کام، لیکن جیسا کہ میں نے پہلے کہا ترجیحات کی ترتیب یہ ہو گی کہ سب سے پہلے گھر یا صنعت کو رواج دیں تاکہ عورت گھر میں رہ کر کام کر سکے، نہ کہیں آنا جانا ہوئہ گھر سے نکلا ہو اور نہ وقت صرف ہو تو قومی سطح پر پروڈکشن میں تو اس کا حصہ ہو گیا۔ پھر آپ ایسے صنعتی یونٹ بنادیں جس میں آٹھ گھنٹے کی بجائے چار گھنٹے کی شفت ہو۔ عورت چار گھنٹے با سانی نکال سکتی ہے کہ اس کے بعد وہ گھر کے کام بھی کرے۔ اس میں البتہ یہ ضروری ہے کہ عورتوں کا ہی یونٹ ہو، عورتیں ہی اس کی نگرانی کریں اور اختلاطِ مرد و زن نہ ہو۔ یہ ساری چیزیں آپ کو کرنی پڑیں گی۔ لوگوں کو اس اعتبار سے سمجھانا ہو گا۔



نظامِ خلافت کیا ہے؟

- نظامِ خلافت، اللہ تعالیٰ کی حاکیتِ مطلقہ کے اعلان و اقرار اور قرآن و سنت کے
ہر شرود بالادستی کے عملی نفاذ کا نام ہے۔
- نظامِ خلافت، اسلامی ریاست کے ہر شہری، مسلم ہو یا غیر مسلم، کی جان و مال
اور عزت و آبرو کی حفاظت کی ضمانت دیتا ہے۔
- نظامِ خلافت، اسلامی ریاست کے ہر شہری کی بنیادی ضروریات یعنی غذا، لباس
رہائش، علاج و تعلیم وغیرہ کا ذمہ دار ہے۔
- نظامِ خلافت، تمام کائنات اور انسانوں کے خالق و مالک کے ابدی پیغام کو تمام
دینیات کے انسانوں تک پہنچانے کا اہتمام کرتا ہے۔
- نظامِ خلافت، اسلامی ریاست کے تمام شہریوں کو فوری عدل و انصاف فراہم
کرنے کا ضامن ہے۔
- نظامِ خلافت میں مردوں اور عورتوں کے الگ الگ دائرہ کار میں ہیں۔ یہ نظام
عورت کو پورا اختیار دیتا ہے کہ ستر و حجاب کے حوالے سے اللہ اور رسول کی قائم کردہ
حدود کو پیش نظر کھٹے ہوئے بوقتِ ضرورت کار و بارِ حیات میں شرکت کر سکے۔
- نظامِ خلافت، عورتوں کی عزت و ناموس کا محافظ اور حقوقِ نسوان کا پاسبان ہے۔
- نظامِ خلافت، نہ صرف یہ کہ تمام انسانوں کی تعلیم و تربیت کا خصوصی اہتمام اس
 نقطہ نگاہ سے کرتا ہے کہ وہ اپنے مقصدِ حیات سے آگاہ ہوں، بلکہ اس کے مطابق ان
 کی رہنمائی اور مدد بھی کرتا ہے۔
- نظامِ خلافت، مسلمانوں کے دلوں میں جذبہ جہاد کی روح بیدار کرنے کا
 ضامن بھی ہے تاکہ حزب الشیطان کے حملوں کا موثر جواب دیا جاسکے۔
- خلافت کے کلام: نظامِ خلافت کا قیام وقت کی اہم ترین ضرورت ہے ا

تحریک خلافت پاکستان

نظامِ خلافت کے قیام کی جانب پہلا قدم ہے۔

تحریک کے مقاصد حسب ذیل ہیں:

- (۱) نبی اکرم ﷺ کی واضح پیشین گوئیوں کے مطابق پورے کرہ ارض پر نظامِ خلافت کے قیام کی راہ ہموار کرنا۔
- (۲) نظامِ خلافت کی برکات سے پاکستان اور تمام دنیا کے مسلم و غیر مسلم افراد کو متعارف کر دانا۔
- (۳) راجح وقت غیر فطری ظالماں اور استھانی نظاموں کی گمراہیوں اور خراہیوں سے لوگوں کو آگاہ کرنا۔
- (۴) مسلمانانِ اعلٰم میں دین کے تقاضوں کا شعور بیدار کرنا۔
- (۵) ابتدائی مرحلے کے طور پر پاکستان کے عوام کو ایسا پلیٹ فارم مہیا کرنا جہاں سے مذہبی فرقہ داریت اور انتخابی سیاست سے بالاتر ہو کر نظامِ خلافت کے قیام کے لیے منظم جدوجہد کی ضرورت کا احساس پیدا کیا جاسکے۔



SBU8055